



تحریک

رجوع الی القرآن

© rasailojaraid.com

(ماخوذ از ماہنامہ 'میشاق' بابت دسمبر ۱۹۷۶ء)

- خانوادہ ولی اللہیؒ اور تحریک شہیدینؒ
- عیسائیوں ہندوؤں کی جانب سے تبلیغی یلغار
- سر سید احمد خاں مرحومؒ اور آنجنابی غلام احمد قادیانی
- شیخ الہند مولانا محمود حسن دہلویؒ اور شیخ الاسلام مولانا شبیر احمد عثمانیؒ
- ڈاکٹر سر محمد اقبالؒ اور ڈاکٹر محمد رفیع الدین
- مولانا ابوالکلام آزادؒ اور سید ابوالاعلیٰ مودودی
- امام حمید الدین فراہیؒ اور مولانا امین احسن اصلاحی

© rasailojaraid.com

ام المہند حضرت شاہ ولی اللہ دہلویؒ کے بارے میں ہم اپنا یہ تاثر بھی بیان کر چکے ہیں کہ ”دورِ صحابہؓ کے بعد کی پوری اسلامی تاریخ میں ان کی سی جامعیتِ کُبریٰ کی حامل کوئی دوسری شخصیت نظر نہیں آتی اور اس میں ہرگز کسی شک و شبہ کی گنجائش نہیں ہے کہ وہ واقعہً دَورِ جدید کے فاتح ہیں۔۔۔۔۔“ اور ساتھ ہی تجدیدِ دین اور احیائے اسلام کے بلند و بالا مقاصد کے لیے ان کی ہمہ جہتی مساعی کا ایک اجمالی خاکہ بھی بیان کیا جا چکا ہے اور یہ بحرِ عرض کیا جا چکا ہے کہ ان مختلف النوع اور وسیع الاطراف مساعی میں ان کی اہم ترین خدمت یہ تھی کہ انہوں نے ”اسلام کا رشتہ اس کی اصلِ ثابت، یعنی قرآنِ حکیمؐ سے ساتھ اذ سرِ نو قائم کرنے کے طویل عمل کا باقاعدہ آغاز فرمادیا۔“ اور یہ کہ ”ان کا عظیم ترین کارنامہ یہ ہے کہ انہوں نے توجہات کو اذ سرِ نو قرآنِ حکیم کے علم و حکمت کی جانب منعطف کر دیا۔“ اور اللہ کی رسی کے ساتھ اُترتے مسلمہ کے تعلق کو دوبارہ استوار کرنے کی سعی کا آغاز کر کے گویا حضرت ابو بکر صدیقؓ کے اس قول کے مطابق کہ — ‘لا یصلح اخوھذیہ الاھمة اللہ بما صلح بہ اذلھا’ — اسلام کی نشاۃ ثانیہ کی سعی و جہد کی راہ کھول دی!“

اس سے پہلے ہم یہ بھی واضح کر چکے تھے کہ صدرِ اول میں اسلام کی عظیم ترین حقیقتیں دو ہی تھیں :- ایک ایمان — وہ ظاہری اور قانونی و فقہی ایمان نہیں جس کا تعلق ”اِقْسَامًا بِاللِّسَانِ“ سے ہے بلکہ وہ حقیقی اور قلبی ایمان جو یقین بن کر انسان کے رگ و پے میں سرشار کر جائے — اور دوسرے جہاد فی سبیل اللہ جس کا مقصد ہوا شہادت علی الناس — ‘اعلاء کلمۃ اللہ‘ اور ‘اظہار دین حق علی الدینِ کلمہ‘ — اور چونکہ ایمان حقیقی کا منبع و سرچشمہ ہے قرآنِ حکیم اور جہاد و قتال کی علامت ہے تلوار، لہذا مردِ مومن کی

شخصیت کا جو بیولی چشم تصور کے سامنے اُبھرتا ہے اُس کے ایک ہاتھ میں بالکل بجا طور پر قرآن ہوتا ہے اور دوسرے میں تلوار!

یہ صحیح ہے کہ امام الہند حضرت شاہ ولی اللہ دہلویؒ کی اپنی زندگی میں سرکشت سیف بدست اور کفن بردوش میدانِ جہاد و قتال میں نکلنے کا مرحلہ نہیں آیا لیکن — یہ ایک ناقابلِ تردید حقیقت ہے کہ ان کی وفات کے نصف صدی کے اندر اندر جہاد و قتال فی سبیل اللہ کا جو غفلہ سرزمین ہند میں بلند ہوا وہ تمام تر ان ہی کی تجدیدی موت کی صدائے بازگشت تھی۔ اس لیے کہ خود حضرت سید احمد بریلویؒ بھی خانوادہ ولی اللہی ہی کے تربیت یافتہ تھے اور ان کے دستِ راست تو تھے ہی شاہ اسماعیل ابن شاہ عبدالغنی ابن شاہ ولی اللہؒ اور اگرچہ انہی ۲۰ کے اعتبار سے ہندوستان کی یہ پہلی اسلامی تحریک ”شعلہ مستعجل“ کا مسداق بن گئی لیکن اس کی خوش درخشیدگی، یقیناً برشک و شبہ سے بالاتر ہے۔ یہاں تک کہ واقعہ یہ ہے کہ اس تحریک جہاد کے والہنگان کے ایمانِ یقین، ذوق و شوق اور جوش و خروش کے تذکرے سے بے اختیار صحابہ کرامؓ یاد آجاتے ہیں اور سخت حیرت ہوتی ہے کہ ”ایسی جنگاری بھی یارب اپنی خاکسرخ میں تھی!“ اور یہ ایک بے ثبوت ہے اس کا کہ اگر دعوت کی اساس اور منہج عمل وہی اختیار کیا جائے جو اسلام کے صدراوّل میں کیا گیا تھا تو سیرت و کردار کے وہی نمونے آج بھی تیار ہو سکتے ہیں جو دورِ سائبہ کا طرہ امتیاز ہیں، کو یا بقول حکیم مراد آبادی سے

چمن کے مالی اگر بنالیں موافق اپنا شعار اب بھی!
چمن میں آسکتی ہے لپٹ کر تین سے دھڑی بہار اب بھی

ہندوستان میں انگریز کے باقاعدہ عسکری تسلط کا آغاز تو ۱۷۵۷ء میں جنگِ پلاسی کے نتیجے میں گویا شاہ ولی اللہ دہلویؒ کی زندگی ہی میں (ان کی وفات سے چھ سال قبل) ہو گیا تھا۔ تاہم اسے ایک باضابطہ نکل ہند سلطنت بننے میں پوری ایک صدی لگی یہاں تک کہ

۱۸۵۷ء کے غدر یا بغاوت کی صورت میں آخری ہجری لے کر ہندوستان میں مسلمانوں کی حکومت کا سارے چھ صد سالہ دور ختم ہو گیا۔ اور تاریخ ہند کے برطانوی دور کا آغاز ہو گیا۔

اٹھارویں صدی عیسوی کا نصف آخر اور انیسویں صدی کا نصف اول ہند میں سخت اضطراب و انتشار اور شکست و ریخت کا زمانہ ہے جس میں مسلمان بالخصوص حد درجہ مایوسی اور دل شکستگی کا شکار رہے مایوسی کے اس غلبے میں جب کہ حالت یہ ہوتی ہے کہ

آرزو اول تو پیدا ہو نہیں سکتی کہیں
اور سوجائے تو مرجاتی ہے یا رہتی ہے خام!

ظاہر ہے کہ تحریک شہیدین ایسی پر عزیمت و عوت کا پینٹا اور کامیاب ہونا آسان نہ تھا۔ چنانچہ اس میں شہیدین نے "سجاک و خون غلطیدن" کی روش اختیار کر لی اور اپنے بہت سے رفقاء کے ساتھ بام شہادت نوش کر لیا اور اس طرح بالاکوٹ کی فضاؤں میں دعوت ولی اللہی کی یہ پہلی صدائے بازگشت دم توڑ گئی۔ اور ہند میں اگرچہ مجاہدین مسلسل "ع" من از سر نو جلوہ دہم دار و دین را! پر عمل پیرا رہے اور ان کی مساعی کا سلسلہ بالآخر ریشمی رونا لوں کی تحریک تک مستند ہوا لیکن ظاہر ہے کہ ان مجاہدین کوئی یہ آمد نہ ہو سکا۔ اور ہندوستان میں انگریزوں کا اقتدار اور قبضہ ان بدن مستحکم ہوتا چلا گیا۔

برطانوی دور میں مسلمانان ہند زندگی اور موت کی جس کشمکش سے مسلسل دوچار رہے اس کے متعدد پہلو تھے، خالص دینی و مذہبی بھی، علمی و فکری بھی، سماجی و مجاہدی بھی اور قومی و سیاسی بھی۔ ان میں سے اس وقت ہماری گفتگو خالص دینی و مذہبی کشمکش تک محدود ہے (قومی و سیاسی کشمکش کے بارے میں ہم نے ۱۹۶۷ء میں ان ہی صفحات میں تفصیل کے ساتھ اظہار رائے کیا تھا۔ یہ مضمین ان شاء اللہ جلد ہی کتابی صورت میں شائع کر دیئے جائیں گے!) مزید برآں یہ چومکھی جنگ مسلمانوں کو بیک وقت دو دشمنوں سے لڑنی پڑی، انگریزوں سے بھی اور ہندوؤں سے بھی!

اور جیسا کہ بالعموم ہوتا ہے اس میں اولاً مسلمانوں کو مدافعت ہی پر اکتفا کرتے ہی اور ایک طویل عرصے بعد ہی یہ صورت پیدا ہوسکی کہ قدم جاکر کسی مثبت اساس پر تعمیر جدید کی کوشش شروع کر سکیں۔

خالص مذہبی میدان میں مسلمانوں کو سب سے پہلے عیسائی مشنریوں کی یلغار سے سابقہ پیش آیا۔ ۱۸۲۶ء میں ہیر (HABER) لارڈ بشپ آف کلکتہ نے براستہ دہلی بمبئی تک پورے ہندوستان کا دورہ کرنے کے بعد اعلان کیا کہ ہم نے اچھی طرح دیکھ لیا ہے کہ مسلمانان ہند میں نہ کوئی مذہبی جذبہ باقی رہا ہے نہ سیاسی قوت۔ لہذا عیسائیوں کو کھل کر اپنے مذہب کی تبلیغ کرنی چاہیے۔ چنانچہ عیسائی پادری چاروں طرف سے گھیر پڑے اور خوب لابیجنگ سید کے جامع مسجد دہلی کی سیڑھیوں پر بھی عیسائیت کی تبلیغ ہونے لگی۔ تب وہی سنت الہی ظاہر ہوئی کہ ہے

خونِ اسرائیل آجاتا ہے آخر جوش میں،

توڑ دیتا ہے کوئی موسیٰ طلسمِ سامری!

اور یہ سعادت اسی خطے کے حقے میں آئی جس میں علم و حکمت ولی اللہی کے چستے بہہ رہے تھے کہ ضلع مظفرنگر کے قصبہ کیرانہ سے مولانا رحمت اللہ نامی شخصیت ابھری جس نے پادری فینڈر (FANDER) کی کتاب ”میزان الحق“ کا دندان شکن اور مسکت جواب ”اظہار الحق“ کے نام سے تحریر کیا۔ نتیجہ پادری صاحب موصوف کو ہندوستان سے دُور دبا کر بھاگنے ہی بنی۔ (اور پھر جب اس نے اپنی سرگرمیوں کا مرکز ترکی کو بنایا اور وہاں کے علماء کا ناک میں دم کر دیا اور وہاں سے طلبی پر مولانا رحمت اللہ کیرانوی ترقی کی پہنچے تو وہاں سے بھی نود و گیارہ ہو گیا)۔ مباحثے اور مناظرے میں اس شکستِ فاش کا نتیجہ یہ نکلا کہ بعد میں ہندوستان میں عیسائیت کی تبلیغ کھلے میدان میں خم ٹھونک کر کبھی نہ کی جاسکی۔ اور اس کی واحد ممکن صورت صرف یہ رہ گئی کہ پسماندہ طبقات کی ناانیتِ قلب کے ذریعے کچھ لوگوں کے ناموں کے آگے پیچھے سے مسیح کا لاحقہ چسپاں کرادو اور بس!

دوسری طرف عیسائی پادریوں کے دیکھا دیکھی ہندوؤں کی باسی کڑی میں بھی اُبال آگیا اور مسلمانوں پر ان کا تبلیغی حملہ دو صورتوں میں ہوا: ایک خالص جمعی اور تنگ نظرانہ انداز میں دوسرے قدرے وسیع المشرقی کے رنگ اور ترقی پسندانہ انداز میں۔ ان میں سے پہلے کا حشر تو اگرچہ عیسائی مشنریوں کے انجام جیسا ہی ہوا لیکن جس طرح کوئی بیمار جاتے جاتے مریض کے لیے کوئی اذیت بخش چیز چھوڑ جاتا ہے جسے عام گھروں زبان میں ”سُنا“ کہتے ہیں اسی طرح یہ فتنہ بھی جاتے جاتے جہالت میں ایک سرطان کی جڑیں جما گیا۔ رہا دوسرے انداز کا حملہ تو اس نے میٹھی چھری والا کام کیا اور مسلمانان ہند کے اچھے بچے حصے کو متاثر کیا میاں تک کہ بعض انتہائی اہم شخصیات بھی اس کی زلفت گمہ گیر کی اسیر ہو گئیں۔

اول الذکر حملہ — آریہ سماجیوں کی جانب سے تھا۔ جنہوں نے ۱۸۶۵ء ہی کے لگ بھگ مسلمانوں کو لٹکارنا شروع کر دیا تھا اور ۱۸۷۵ء میں سوامی دہاندہ سہو کی تصنیف ”سستیادھار پرکاش“ کی اشاعت سے تو گویا یہ فتنہ عروج کو پہنچ گیا تھا۔ ان کے جواب کے لیے علماء حق بھی میدان میں آئے لیکن بد قسمتی سے اس میدان میں تمام ارجحیت آنجہانی غلام احمد قادیانی کو حاصل ہو گئی جس نے ۱۸۸۳ء میں اپنی تالیف ”سرمہ چشم آریہ“ ہی کے ذریعے وہ بدولعزیزی حاصل کی تھی جو اس کے ظرف سے بہت زیادہ ہونے کے باعث جھپک پڑی۔ نتیجہ وہ خود ہی گمراہ ہوا اور دوسرے سینکڑوں اور ہزاروں کو بھی گمراہ کر گیا۔ مؤخر الذکر حملہ — برہم سماج کی صورت میں سامنے آیا۔ جس کی تاسیس ۱۸۹۶ء

میں راجہ رام موہن رائے (ولادت ۱۷۷۰ء، وفات ۱۸۳۳ء) نے کی تھی عجیب بات ہے کہ یہ انتہائی ذہین و فطین اور عالم و فاضل شخص بھی پہلے اسلام اور مسلمانوں کی جانب سے مدافعت کرتے ہوئے ہی سامنے آیا۔ چنانچہ اس نے مسلمانوں کو عیسائی مشنریوں کے حملے سے بچانے کے لیے ”تحفۃ الموحّدین“ تصنیف کی اور اس طرح مسلمانوں میں ہرگز نہ حاصل کر لی۔ بعد میں یہ شخص اپنشدوں کا پرچارک، ہندوستان کی عظمت و سطوت پر اپنے کا نقیب اور ہندی عقیدت مند کا علمبردار بن کر سامنے آیا۔ اور مسلمانان ہند کے دلوں میں نرم گوشہ پیدا کرنے کے لیے اس نے اکبر اعظم علیہ السلام کے نقش قدم پر چستے ہوئے دین الٰہی

کے چہرے کے طور پر وحدتِ ادیان، کافلسفہ ایجاد کیا۔ جس کے ناوک نے اچھے اچھے لوگوں کو زخمی کیا اور بڑے بڑوں کے دلوں کو چھید ڈالا۔ واقعہ یہ ہے کہ انڈین نیشنل کانگریس کی پوری تحریک اسی ایک شخص کے ظل اور بروز کی حیثیت رکھتی ہے اور گاندھی جی کی شخصیت پر سب سے گہری چھاپ اسی کی نظر آتی ہے۔ عجیب مماثلت ہے کہ جس طرح رابہ جی نے اسلام اور مسلمانوں کی مدافعت میں ”تحفۃ الموحّدین“ تالیف کی اسی طرح گاندھی جی نے مسلمانوں کی تالیفِ قلب کے لیے تحریکِ خلافت میں شمولیت اختیار کی اور وحدتِ ادیان کے فلسفے کو اتنا اٹھایا کہ مولانا ابوالکلام آزاد مرحوم جیسی عظیم اور نافع شخصیت بھی اس کی زلفِ گرہ گیر کی اسیر ہو گئی۔ ”ناوک نے ترے صید نہ چھوڑا نہ مانے میں“

مسلمان ہمدردی صلیبی مساعی کا آغاز دراصل عیسویں صدی عیسوی کی ابتدا سے ہوا۔ یہ مساعی قومی و ملی سطح پر اور خالص سیاسی میدان میں بھی ہوئیں اور علمی و فکری سطح پر بھی۔ ہم مختلف مواقع پر اس احیائی عمل کے مختلف پہلوؤں پر اظہارِ رائے کر چکے ہیں۔ آج ہمیں اس ہمہ جہتی عمل کے اس پہلو پر روشنی ڈالنی ہے جو ہمارے نزدیک خالص تجدید و احیائے دین اور ٹھیک اسلام کی نشاۃ ثانیہ کے اعتبار سے اہم ترین ہے۔ اور وہ یہ کہ محمد اللہ ﷺ نکاہوں کا ارتکاز رفتہ رفتہ قرآن مجید پر ہوتا جا رہا ہے اور امتِ مسلمہ جو کلام اللہ سے بالکل بیگانہ ہو گئی تھی دوبارہ اس کی طرف متوجہ ہو رہی ہے۔

اس عمل کا آغاز جیسا کہ عرض کیا جا چکا ہے، اٹھارویں صدی میں شاہ ولی اللہ دہلوی نے قرآن مجید کے فارسی ترجمے اور ”الفونہ الکبیر فی اصول التفسیر“ کی تالیف سے کیا۔ انیسویں صدی کے آغاز میں ان کے دو صاحبزادوں، شاہ رفیع الدین، اور شاہ عبدالقادر کے علی الترتیب لفظی و بامعاورہ اردو ترجمے شائع ہوئے (شاہ رفیع الدین کا ۱۸۰۵ء میں اور شاہ عبدالقادر کا ۱۸۱۰ء میں)۔ انیسویں صدی کا اکثر حصہ اگرچہ سیاسی شکست و ریخت اور عیسائیوں اور آریہ سماجیوں کے ساتھ مباحثوں اور مناظروں میں بیت گیا۔ تاہم اس کے اواخر ہی میں ”مجموع الی القرآن“ کا وہ عمل پسند شروع ہو گیا تھا جو عیسویں صدی کے اوائل میں پوری شدت کو پہنچا۔

مُجُوعَ اِلَى الْقُرْآنِ کے اس عمل کا جائزہ لیتے ہوئے یہ امر پیشِ نظر رہنا ضروری ہے کہ آغازِ کار میں اس میں ان گروہوں نے بھی حصہ لیا جو بعد میں انتہائی غلط راہوں پر چل نکلے اور ضَلُّوا وَاَصْلَحُوا کا مصداق کامل بن گئے۔ ان میں وہ بھی ہیں جو ضَلُّوا ضَلَّوْا لَمْ يَلْعَبُوا کی اس حد کو پہنچ گئے کہ اُمت کو مجبوراً ان کا تعلق اپنے سے منقطع کرنا پڑا جیسے قادیانی، اور وہ بھی ہیں جن کی یا تو گمراہی اس درجے کی نہ تھی یا اہمیت اتنی نہ تھی کہ یہ انتہائی قدم اٹھایا جاتا جیسے چکڑالوی و پریزی۔ تاہم چونکہ انہوں نے بھی قرآنِ حکیم کی جانب از نکاحِ توجہ کے عمل میں صحیح یا غلط طور پر کچھ حصہ لیا ہے لہذا ان کا ذکر کیا جا رہا ہے۔ اسے کسی بھی درجے میں ان کی تائید کے مترادف نہ سمجھا جائے۔

سب سے پہلے نو اندازہ کرنا چاہیے کہ گذشتہ صدی کے رابعِ آخر اور موجودہ صدی کے رابعِ اوّل میں ترجمہ و تفسیرِ قرآن کے ذیل میں برصغیر پاک و ہند میں کس قدر کام ہوا:

(۱) سب سے پہلے سرسید احمد خاں مرحوم نے ۱۸۷۵ء میں اپنے ہفت روزہ اخبار ”تہذیبِ الاخلاق“ میں تفسیرِ قرآن کا سلسلہ شروع کیا جو گیارہ سال میں پندرہ پاروں تک پہنچ کر رک گیا۔

(۲) ۱۹۰۳ء میں ڈپٹی نذیر احمد صاحب کا ترجمہ شائع ہوا۔

(۳) ۱۹۰۶ء میں مرزا حیرت دہلوی

(۴) ۱۹۱۰ء میں مولوی فتح محمد جالندھری

(۵) ۱۹۰۵ء میں مولوی عبد اللہ چکڑالوی کی تفسیر شائع ہوئی

(۶) ۱۹۰۱ء میں مرزا ابوالفضل ایرانی (دشیمہ) نے انگریزی میں ترجمہ شائع کیا

اس کو دیکھ کر نواب عماد الملک بلگرامی نے اس سے بہتر ترجمہ شروع کیا۔ لیکن سولہ پاروں تک ہی پہنچ پائے تھے کہ فوت ہو گئے۔ لہذا یہ نامکمل رہ گیا اور شائع نہ ہو سکا۔

(۷) ۱۹۰۶ء مولانا اشرف علی تھانویؒ نے تفسیر بیان القرآن لکھنی شروع کی جو

۱۹۱۵ء میں مکمل ہوئی۔

(۸) ۱۹۲۰ء کے آگ بھگ حضرت شیخ الہند مولانا محمود حسن دیوبندی کا ترجمہ مع

مختصر حواشی شائع ہوا (حواشی سورۃ نسا، کتاب حضرت شیخ الہندؒ کے ہیں اور باقی مولانا شبیر احمد عثمانیؒ کے)۔

(۹) ۱۹۱۷ء میں محمد علی لاہوریؒ کا انجمن ترقی ترجمہ قرآن مع مختصر حواشی شائع ہوا اس قدر شہرت حاصل ہوئی کہ ۱۹۲۰ء تک پلٹن برس میں اس کے تیس ہزار نسخے فروخت ہو گئے!

(۱۰) ۱۹۲۲ء میں محمد علی لاہوریؒ ہی کی اردو تفسیر شائع ہوئی، اس کا نام بھی 'بیان القرآن' ہی ہے۔

ظاہر ہے کہ یہ فہرست کسی طرح بھی مکمل نہیں کہلا سکتی، تاہم اس سے بخوبی اندازہ چلتا ہے کہ قرآن مجید کے ساتھ اعتناء و التفات کا ایک سلسلہ گذشتہ صدی کے اواخر سے شروع ہو گیا تھا اور اس صدی کے ربع اول کے ختم ہوتے تک خاصی دلچسپی مسلمانان ہند کو قرآن حکیم اور اس کے علوم و معارف کے ساتھ پیدا ہو چکی تھی۔

ہم اس سے قبل ایک موقع پر قدسے تفصیل کے ساتھ بیان کر چکے ہیں کہ برصغیر پاک و ہند میں ملت اسلامی کی نشاۃ ثانیہ کے عمل کے دوران دو متضاد نقطہ نظر اور طرز ہائے فکر پروان چڑھتے گئے۔ ایک وہ جس کا منبع و سرچشمہ علی گڑھ بنا اور دوسرے وہ جس کے مرکز و محور کی حیثیت دیوبند کو حاصل ہوئی۔ ابتداء میں راسخ العقیدہ علماء کی گرفت مسلم معاشرے پر اتنی مضبوط تھی کہ علی گڑھی طرز فکر کو اپنے لئے راستہ بنانے میں شدید مخالفت مزاحمت کا سامنا کرنا پڑا لیکن بعد میں حالات کے تقاضوں کے تحت اس کے اثرات وسیع سے وسیع تر ہوتے چلے گئے اور علماء کا حلقہ اثر سکڑتا چلا گیا۔ تاہم اب بھی ہمارے جدید ملک کے بحرِ خط میں یہ دونوں رویوں بالکل موج البحرین یلتنّین ہ بنینہما بزمخ لا یسغین میں کی سی شان کے ساتھ بہ رہی ہیں۔ اور اگرچہ قومی و سیاسی میدان میں علی گڑھی مکتب فکر کو فیصلہ کن فتح حاصل ہوئی تاہم مذہبی میدان میں اب بھی غلبہ و اقتدار راسخ العقیدہ علماء ہی حاصل ہے ۱۱

اس تفرقہ و اختلاف کے جو اثرات ہماری قومی و سیاسی جدوجہد پر مرتب ہوئے وہ ہماری اس وقت کی گفتگو کے موضوع سے خارج ہیں۔ اس وقت صرف یہ عرض کرنا ہے کہ قرآن حکیم کے جانب توجہ و التفات کا جو رجحان پیدا ہوا اس میں بھی یہ دونوں رنگ بالکل علیحدہ علیحدہ نظر آتے ہیں۔ چنانچہ مذکورہ بالا تراجم و تفاسیر کو بنیادی طور پر دو گروپوں میں تقسیم کیا جاسکتا ہے۔

ایک متجددانہ رنگ کی حامل تفاسیر جن کے ضمن میں سرسید احمد خاں مرحوم کی تفسیر کو اَصْل الاصول کی حیثیت حاصل ہے اور دوسری روایتی انداز کی راسخ العقیدہ تفاسیر جن میں حضرت شیخ الحدیث کا ترجمہ اور مولانا مٹھانویؒ کی تفسیر بنیادی اور اساسی اہمیت کی حامل ہیں۔ چنانچہ واقعہ یہ ہے کہ قرآن مجید کے تراجم و تفاسیر یا بالفاظ دیگر ”مکرم قرآنی“ کے میدان میں خواہ مولوی عبد اللہ صاحب دہلویؒ کے علاوہ شیخ محمد علی لاہوریؒ کی لاہوریت، اور خواہ علامہ عنایت اللہ خاں المشرقیؒ کی مشرقیت ہو خواہ پروفیسر غلام احمد پرویزؒ کی پرویزیت، یہ سب فکر سرسید ہی کی شاخیں ہیں۔ اور دوسری طرف مولانا مٹھانویؒ کی ”بیان القرآن“ پر مبنی تین مزید تفسیریں منصفہ شہود پر آچکی ہیں، ایک مولانا عبدالمجید دریا بادیؒ کی تفسیر جس میں تقابلی ادیان اور خصوصاً بائبل مسیحی کے ضمن میں بہت مفید مباحث ہیں دوسری مولانا محمد ادریسؒ کا نہ صلوٰی کی تفسیر جس میں کلامی مسائل پر زیادہ توجہ کی گئی ہے اور تیسری مولانا مفتی محمد شفیعؒ کی تفسیر جس میں فقہی مسائل سے زیادہ اعتناء کیا گیا ہے۔

جہاں تک مقدم الذکر مکاتب فکر کا تعلق ہے، ہمیں ان سے قطعاً کوئی دلچسپی نہیں ہے اور ہم انہیں ضلالت و گمراہی ہی کے مختلف رنگ (SHADES) سمجھتے ہیں۔ باقی اس جائزے میں ان کا ذکر دو وجوہ سے کیا گیا ہے: ایک یہ کہ ان کی مساعی سے بھی امت کے بعض عناصر میں قرآن مجید سے ایک دلچسپی پائی گئی اور اگرچہ ان کے زیر اثر یہ دلچسپی غلط رخ پر پڑ گئی تاہم اس امکان کو نظر انداز نہیں کیا جاسکتا کہ اگر قرآن حکیم کے حقیقی اور اصلی علوم و معارف پیش کئے جائیں تو ان مکاتب فکر سے منسلک لوگوں کو باطنی

راغب کیا جاسکتا ہے۔ اور دوسرے یہ کہ ان مکاتب فکر نے گویا ایک 'دعوئی' (THESIS) کی شکل اختیار کر لی جس کے جواب 'دعوئی' (ANTI-THESIS) کے طور پر راسخ العقیدہ علماء کو ترجمہ و تفسیر قرآن کی جانب منوجہ ہونا پڑا اور اس طرح ایک بڑا ذخیرہ اُردو تراجم و تفاسیر کا تیار ہو گیا۔ جس سے قرآن مجید کی جانب عوام کی توجہات کے انعطاف کا عمل تیز تر ہو گیا۔

دیتے یہ عرض کرنا غالباً خارج از عمل شمار نہیں ہوگا کہ خود علماء کے حلقوں میں تاحال قرآن حکیم پر توجہ اس درجہ مرکوز نہیں ہوئی جتنی ہونی چاہیے تھی۔ راقم الحروف نے ایک بار مولانا سید محمد یوسف پوری مدظلہ سے دریافت کیا کہ اس کا کیا سبب ہے کہ اصول فقہ اور اصول تفسیر کے یہاں ضخیم تصانیف موجود ہیں لیکن اصول تفسیر پر مکمل دو مختصر رسالے ملتے ہیں ایک امام ابن تیمیہ کا اور دوسرا شاہ ولی اللہ دہلوی کا؟ اس کا جواب تو مولانا نے قدرے توقف کے بعد یہ دیا کہ اصل میں اصول فقہ کی کتابوں میں اصول تفسیر بھی زیر بحث آجاتے ہیں لہذا علیحدہ تصانیف کی ضرورت محسوس نہیں ہوتی لیکن جب میں نے دریافت کیا کہ اس کا کیا سبب ہے کہ آپ کے دارالعلوم میں تخصص فی الحدیث کا شعبہ بھی ہے اور تخصص فی الفقہ کا بھی لیکن تخصص فی التفسیر کا شعبہ موجود نہیں ہے؟ تو اس پر مولانا نے پوری فراخ دلی کے ساتھ تسلیم فرمایا کہ یہ ہماری کوتاہی ہے! اسی طرح حیرت ہوتی ہے کہ حلقہ دیوبند کے علماء کرام کے دلوں میں حضرت شیخ الہندؒ کا جو مقام و مرتبہ ہونا چاہیے اور فی الواقع ہے وہ اظہر من الشمس ہے لیکن ان کی آخری نصیحتوں میں سے

اہم ترین نصیحت جسے نقل فرمایا مفتی محمد شفیعؒ نے اسی پر عمل کہیں نظر نہیں آتا۔
 اَلَا مَا شَاءَ اللّٰہُ شیخ الہندؒ کی یہ نصیحت بروایت مفتی محمد شفیعؒ ص ۷۱ پر دیکھیں

بہر حال علی گڑھ اور دیوبند کی ان دو انتہاؤں کے مابین ملت اسلامیہ ہند کے محیطین فکر قرآنی کے تین سوتے اور پھوٹے جہیں مجموعی طور پر SYNTHESIS کے تعبیر کیا جاسکتا ہے۔

(۱) ایک وہ جس کا منبع اور سرچشمہ بنے علامہ اقبال مرحوم جو معروف و متداول مول

میں تو نہ مترجم قرآن تھے نہ مفسر قرآن۔ البتہ اُن کی تعلیم بھی نہ کسی دارالعلوم میں ہوئی تھی، نہ جامعہ اسلامیہ میں۔ اس کے برعکس وہ سکولوں اور کالجوں کے تعلیم یافتہ اور یورپی یونیورسٹیوں کے فیض یافتہ تھے۔ باس ہمہ قرآن حکیم کی ترجمانی کے اعتبار سے اُن کا مقام یقیناً 'رومی ثانی' کا ہے، یہاں تک کہ انہوں نے پورے اعتماد کے ساتھ مناجات بحضور سید المرسلین میں یہ تک کہہ دیا کہ :

گر دلم آئینہ بے جوہر است در کجرفم غیرتِ سر آں مضر است

پردہ ناموسِ فکر کم چپک کُن ایں خیاباں راز خاتمِ پاک کُن

بے نصیب از بوسہ پاک کُن مرا ایں کُن مرا

چنانچہ اُن کے اشعار تو ایمان و یقین کے کیف و سرور، محبتِ الہی اور عشقِ ربی کے سوز و گداز اور جذبہ و جوش ملی سے مملو ہیں۔ اُن کے خطبات، بھی درحقیقت کی اعلیٰ ترین فکری سطح پر مطالعہ قرآن حکیم ہی کی ایک کوشش کا منظر ہیں جس کے ذریعہ علامہ مرحوم نے جدید ریاضیات و طبیعیات اور فلسفہ و نفسیات کا رشتہ قرآن حکیم کی اساسی تعلیمات کے ساتھ جوڑنے کی کوشش کی ہے۔ اور ظاہر ہے کہ اس کے بغیر دورِ حاضر میں دین و مذہب کی گاڑی کا آگے چلنا محالِ مطلق ہے۔

علامہ مرحوم کی اس فکری کاوش کے ضمن میں اُن کے معروف ہم نشینوں نے تو کوئی مزید کام نہیں کیا۔ البتہ ڈاکٹر رفیع الدین مرحوم نے اس سلسلے میں خاصی وسیع خدمات سرانجام دیں۔ چنانچہ انہوں نے ایک طرف قرآن اور علم جدید نامی تالیف کے ذریعے بعض جدید اور اہم نظریوں اور فلسفوں جیسے ڈارون کا نظریہ ارتقاء، فلائیڈ کا نظریہ بنس، مارکس کا نظریہ جدلی مادیت وغیرہ کا جائزہ قرآن حکیم کی روشنی میں لیا اور ان کے صحیح اور غلط اجزاء کی نشاندہی کی کوشش کی۔ اور دوسری طرف - IDEOLOGY OF THE FUTURE نامی تصنیف کے ذریعے تمام مرحوم کے فلسفہ خودی کو ایک مرتب اور منظم نظام فکر کی حیثیت سے واضح کیا اور ثابت کیا کہ نوع انسانی کا مستقبل اسی نظریے کے ساتھ وابستہ ہے۔

(۲) برصغیر میں قرآنی فکر کا دوسرا دھارا مولانا ابوالکلام آزاد مرحوم کی شخصیت سے چھوٹا جس پر فکر سے زیادہ دعوت کا رنگ غالب تھا۔ مولانا مرحوم مفسر قرآن کی حیثیت سے تو بہت بعد میں متعارف ہوئے اس لیے کہ ترجمان القرآن کی جلد اول ۱۹۱۲ء کے لگ بھگ شائع ہوئی تاہم ان کی قرآن حکیم کی ترجمانی اور قیام حکومت الہیہ کیلئے دعوہ جہاد کا ڈنکا برصغیر کے طول و عرض میں ۱۹۱۲ء تا ۱۹۱۶ء 'الہلال' اور 'البلدغ' کے ذریعے بچ چکا تھا۔ اور اس ضمن میں وہ حضرت شیخ الہندؒ ایسی عظیم شخصیت تک سے خراج تحسین وصول کر چکے تھے۔ افسوس ہے کہ ۱۹۲۰ء، ۱۹۲۱ء میں جب بعض علماء کی مخالفت کے باعث مولانا مرحوم 'امام الہند' کے منصب پر فائز ہوتے ہوئے رہ گئے تو ایک

شدید رد عمل ان کی طبیعت میں پیدا ہوا اور وہ ع
یہ مکتور چھوٹک کر تم سو گئے کہاں آخر؟

کے مصداق اس راہ ہی کو ترجیح کر انڈین نیشنل کانگریس کی مجبول جھلکیوں میں گم ہو کر رہ گئے اور اس طرح کم از کم عارضی طور پر برصغیر میں قرآنی فکر کے اس دھارے کے سوتے خشک ہو گئے۔ مزید افسوسناک امر یہ کہ گاندھی جی کی شخصیت کے زیر اثر مولانا مرحوم 'وحدت ادیان' کے بھی پرچارک بن گئے۔ اور اس طرح گویا 'برہمن سماج' کی تقویت کا ذریعہ بن گئے!

تاہم 'الہلال' اور 'البلدغ' کی دعوت اتنی بودی اور بے جان نہ تھی کہ اس طرح ختم ہو جاتی۔ چنانچہ اس نے فوراً ہی ایک دوسری فعال شخصیت کی صورت میں ظہور کر لیا جس نے اولاً مولانا آزاد مرحوم کے لغوہ جہاد کو ایک مبسوط تصنیف کا موضوع بنایا اور 'الجہاد فی الاسلام' ایسی معرکہ اللہ کتاب بالکل نو عمری میں لکھ ڈالی اور پھر ۱۹۳۲ء سے مولانا آزاد کی تفسیر ترجمان القرآن کے ہم نام ماہنامے کے ذریعے قرآن حکیم کی ترجمانی اور خاص طور پر اس کی انقلابی دعوت کے تسلسل کو باقی رکھا۔ یہ ہیں مولانا ابوالاعلیٰ مودودی جنہوں نے ایک طرف 'قیام حکومت الہیہ' کے نصب العین کے پیش نظر ۱۹۴۱ء میں 'جماعت اسلامی' قائم کی اور دوسری طرف 'تفہیم القرآن' کے ذریعے قرآن مجید کی تعلیم اور خصوصاً اس کی انقلابی دعوت کا تعارف برصغیر کے طول و عرض میں بالخصوص جدید تعلیم یافتہ نسل کے ایک بہت بڑے حلقے میں کرا دیا۔ اور اگرچہ اس پر جبنا افسوس

کیا جائے کم ہے کہ اپنے پیشرو کی طرح جو ایک وقتی سی رکاوٹ سے بد دل ہو کر کانٹا پی بدل گیا تھا، مولانا مودودی بھی قیام پاکستان کے وقت کچھ فوری سی توقعات اور وقتی سے امکانات سے دھوکہ کھا کر پاکستانی سیاست کے گرداب میں گود پڑے۔ اور پچھے متنبس برس ہونے کو آئے کہ وہ پوری جماعت سمیت اسی صحرائے تہبہ میں سرگرداں ہیں (اور اللہ ہی بہتر جانتا ہے کہ چالیس سال پورے کر کے بھی انہیں یا ان کی جماعت کو اس صحرائے فساد سے نجات ملے گی یا نہیں؟) اور اس پر بھی جتنا افسوس کیا جائے کم ہے کہ

عر کے آخری مرحلے میں 'خلافت اور ملوکیت' نامی تالیف کے ذریعے مولانا مودودی رفضِ اوتین کی تقویت کا موجب بن گئے، تاہم ان کی خدمات بالکل رائیگاں جلنے والی نہیں ہیں۔ ان کے دلوں میں اسلام کے غلبے کی آرزو پیدا کی ہے

اور ہزاروں کو اس پر جہد میں عملاً مبتلا کیا ہے۔ اور اگرچہ ایک غلط فیصلے اور اس پر بیا اصرار نے ان کی چالیں، سالہ مساعی کو غلط رخ پر ڈال کر رکھ دیا ہے۔ تاہم قرآن کی انقلابی دعوت کا جو صُور انہوں نے چھوٹا کیا ہے وہ یقیناً بہت سے دلوں کو گرماتا رہے گا اور یکایک کہ ابوالکلام آزاد مرحوم ثم ابوالاعلیٰ مودودی کی یہ دعوت جہادِ بکیر کسی گوشے سے نئی آب و تاب اور تازہ جوش و خروش کے ساتھ اُبھرے۔ دَمَا ذَلِكْ عَلٰی اللّٰہِ بَعِزِر !

(۳) وہ عظیم شخصیت جس سے برصغیر میں دیوبند اور علی گڑھ کے مابین قرآنی فکر کا قیاس سوتا چھوٹا، مولانا حمید الدین فراہی کی ہے۔ اور واقعہ یہ ہے کہ قدیم اور جدید حسین امتزاج ان ہی کی ذات میں ہوا۔ انہوں نے بیس سال ہی کی عمر میں اس دور کے چوٹی کے علماء سے فارسی، عربی اور دینی علوم کی تحصیل مکمل کر لی تھی۔ اس کے بعد وہ علی گڑھ کے

چنانچہ امام فراہی کی وفات پر جو تعزیتی مضمون مولانا سید سلیمان ندویؒ نے ماہنامہ معارف شمارہ ۲۰۱ جلد ۲۴ بابت جنوری و فروری ۱۹۳۱ء میں مولانا فراہیؒ ہی کے اس شعر کو عنوان بنا کر لکھا تھا کہ

فغاں گزشتہ نیوشندہ سخن خاموش و گر چگونہ تسلی کم من این لب گوش

اس کے مندرجہ ذیل ابتدائی الفاظ قابلِ توجہ ہیں : ————— حقیقہً اگلے صفحہ پر

ماحول میں رہے اور وہاں انہوں نے انگریزی زبان اور فکرِ جدید کا مطالعہ براہِ راست کیا۔ اور پھر ان کی نگاہیں قرآنِ حکیم پر مرکوز ہو گئیں اور انہوں نے باقی پوری زندگی حکمتِ قرآنی کی گہرائیوں میں غوطے لگانے میں بسر کر دی۔ اور اگرچہ ان کا مزاج ”کائنات اور اے دوڑی“ کے بالکل برعکس ”نیکی کر دیا میں ڈال“ والا تھا۔ چنانچہ اپنی زندگی میں مفسر یا مُصنّف و مؤلف کی حیثیت سے شہرت پانے کی کوئی کوشش انہوں نے نہیں کی بلکہ جو کچھ لکھا اُسے حوالہِ صندوق کرتے چلے گئے۔ تاہم ان کی جو چند مختصر چیزیں ان کی زندگی

(دقیقہ صفحہ گذشتہ)

”اس سے پہلے ہندوستان کے جن اکابر سما، ناما تم کیا گیا ہے، وہ کُل وہ تھے، جن کی وردت اور نشو و نما انقلابِ زمانہ سے پہلے ہوئی تھی، آج سب سے پہلی دفعہ ہم نئے عہد کے سب سے پہلے عالم کی خدمات کے نام میں مسکروں ہیں۔ ہم ایک ایسے راجہ جیوٹ عالم کا نام کرتے ہیں جو اپنے علم و فضل، زہد و ورع اور اخلاق و فضا کیل میں قدیم تہذیب کا نمونہ تھا، لیکن جو اپنی روشنی بلی جدید علوم و فنون کی اطلاع و واقفیت اور مقننیتِ زمانہ کے علم و فہم میں عہدِ حاضر کی سب سے بہتر مثال تھا۔ اس سے پہلے ان تمام علماء نے جو نئے علمِ کلام کا اپنے کو بانی کہتے اور سمجھتے ہیں، جو کچھ کہا اور لکھا، وہ دوسروں سے سُنی سنائی باتیں تھیں۔ لیکن اس جماعت میں پہلی ہستی تھی، جس نے نفسہء حال کے متعلق نفیاً یا اثباتاً جو کچھ کہا اور لکھا وہ اپنی ذاتی تحقیق اور ذاتی علم و مطالعہ سے۔“

آج ہمارے سامنے ایسے متعدد علماء کی مثالیں ہیں جنہوں نے عربی علوم کی تکمیل کے بعد انگریزی شریعہ کی اور بی۔ اے اور ایم۔ اے اور پی۔ ایچ ڈی کی سندیں حاصل کیں لیکن اس طرح کہ ”جوڑھا لکھا تھا نیاز نے اسے صاف دل سے مٹا دیا“ نئے رنگ نے پرانے رنگ کو اتنا چھپا کر دیا کہ ان پر اس کا نشان بھی نظر نہیں آتا، لیکن آج ہم جس ہستی کا تذکرہ کر رہے ہیں اس کا حال یہ تھا کہ اس نے رنگ کی شوخی سے اس کے پرانے رنگ کا گہرا پن اور بڑھ گیا تھا اور اس کو دیکھ کر یہ سمجھنا بھی مشکل تھا کہ یہ علی گڑھ کالج اور الہ آباد یونیورسٹی کا گڑھ جیوٹ ہے، بلکہ سچ یہ ہے کہ اس کی سادگی کو دیکھ کر عوامِ بظاہر اس کو عالم بھی مشکل ہی باور کر سکتے تھے مگر وہ، وہ تھے جو اپنے زمانہ میں کوئی نہیں“

ہی میں شائع ہوئیں انہوں نے ان کے 'تدبرِ قرآن' کا لوہا وقت کے چوٹی کے علماء و فضلاء سے منوالیا اور ان کی مساعی کا اصل حاصل یہ برآمد ہوا کہ 'تدبرِ قرآن' کا صحیح منہج واضح ہو گیا اور قرآن حکیم کے معدنِ علم و حکمت سے معرفت کے ہیرے جواہرات نکالنے کا صحیح طریق معلوم ہو گیا۔

مولانا فراہیؒ پر اللہ تعالیٰ کا خصوصی فضل و احسان یہ ہوا کہ انہیں ایسے شاگرد بھی مہیئر آگئے جنہیں انہوں نے اپنے طرز پر غور و فکر کی تربیت خود دے کر تیار کر دیا تاکہ وہ ان کے بعد ان کی روشن کی ہوئی راہ پر آگے بڑھ سکیں۔ ان کے ان تلامذہ میں سب سے نمایاں مقام تو حاصل ہے مولانا امین احسن اصلاحی کو جنہوں نے نہ صرف یہ کہ حقیقتِ شرک، حقیقتِ توحید، حقیقتِ تقویٰ اور حقیقتِ غنا ایسی گرانمایہ تصانیف کے ذریعے خالص قرآنی علمِ کلام کی تدوین کی راہ کھول دی (مولانا کی یہ چاروں تصانیف اب یکجا 'حقیقتِ دین' کے نام سے مطبوعہ موجود ہیں) بلکہ، خواہ عمر کے آخری حصے میں سہی، اپنے استاد کے اصول پر باقاعدہ تفسیرِ 'تدبرِ قرآن' بھی تحریر کر دی (جوابِ بحمدِ اللہ تکمیل کو پہنچنے ہی والی ہے) اور دوسرے نمبر پر ہیں مولانا صدر الدین اصلاحی جو بھارت ہی میں مقیم ہیں۔

بے لگام اور مادر پدر آزاد متجددین اور روایت پرست و قدامت پسند علماء کے بینِ بَنیٰ فکرِ قرآنی کے یہ تین دھارے جو بڑے صغیر پاک و ہند کے محیطِ علمی میں بہہ رہے ہیں ظاہر ایک دوسرے سے بہت مختلف ہونے کے باوجود ایک دوسرے کے لیے جذب و انجذاب کا شدید میلان رکھتے ہیں۔

ان میں سے مؤثر الذکر دو دھارے تو درحقیقت پھوٹے ہی ایک عظیم اور گھمبیر شخصیت سے ہیں جس نے دیوبند اور علی گڑھ کے مابین ایک درمیانی راہ نکالنے کی غرض ہی سے ندوۃ العلماء لکھنؤ میں ڈیرہ لگایا تھا۔ ہماری مراد علامہ شبلی نعمانی مرحوم سے ہے جنہیں مولانا فراہیؒ اور مولانا آزاد مرحوم دونوں کے مُرتبی کی حیثیت حاصل ہے۔ ہم نے اب سے لگ بھگ آٹھ سال قبل ایک مفصل مضمون ان ہی صفحات میں تحریر کیا تھا جس میں علامہ شبلیؒ، مولانا فراہیؒ اور مولانا آزاد مرحوم کے ذاتی میلانات اور علمی و فکری جانات کا جائزہ لیا گیا تھا، جس کی

تصویر مولانا عبد الماجد دریابادی نے، جنہیں بلاشبہ اس قافلے کے آخری مسافر کی حیثیت حاصل ہے، ان الفاظ میں کی تھی :

”..... حیرت ہوگئی، شبلی، فراہی، ابوالکلام تینوں کی یہ نابھی بُعْدِ زمانی

اور بُعْدِ مکانی دونوں کے باوجود اتنی صمیم کیوں کر کر لی !

در حیرت کہ بادہ فردش از کجا شنید !

اس تحریر پر بحسب ذیل اقتباس طوالت کے باوصف، ان شاعرانہ، قارئین پر گراں نہ

گزرے گا :

”مولانا شبلی اپنی ذات میں ایک نہایت جامع الصفات انسان تھے اور ان کی

شخصیتِ ندوہ کی نسبت بہت زیادہ جامع اور گہرے تھی چنانچہ وہ بیک وقت

علم و فضل، فلسفہ و کلام، شعر و ادب اور ملی و قومی سیاست حتیٰ کہ رندی اور

دہلئین سب کے جامع تھے۔ اُن کے اصل جانشین سید سلیمان ندوی مرحوم

کی شخصیت میں مولانا شبلی کی ہمہ گیر شخصیت کے صرف چند ہی پہلوؤں کا تسلسل

قائم رہ سکا۔ لیکن ان کے زیر اثر دو اور ہستیاں ایسی پروان چڑھیں جو اُن کی

بعض صفات کی وارث بنیں اور جن میں مولانا شبلی کی شخصیت کے بعض دوسرے

پہلو اُجاگر ہوئے۔ ہماری مراد مولانا حمید الدین فراہی اور مولانا ابوالکلام

آزاد سے ہے۔ یہ دونوں حضرات براہِ راست تو ندوی نہیں لیکن ان کی تربیت

میں مولانا کا بڑا حصہ ہے۔ اور چونکہ بڑے صغیر کی حالیہ مذہبی فکر کے میدان

میں علی گڑھ اور دیوبند کی دو انتہاؤں کے مابین دو اہم علمی و فکری سوتے ان

ہستیوں کی بدولت پھوٹے ہیں لہذا ان کا کسی قدر تفصیلی تذکرہ ضروری ہے۔

مولانا فراہی اور مولانا آزاد مرحوم میں متعدد اُمور بطور قدر مشترک بھی ہیں

مثلاً ایک۔ یہ کہ دونوں کی تربیت میں مولانا شبلی کا حصہ تھا دوسرے یہ کہ دونوں

کو قرآنِ حکیم سے خاص شغف تھا۔ تیسرے یہ کہ دونوں اپنے وقت کے انتہائی

وضع دار انسان تھے۔ چوتھے یہ کہ دونوں (مولانا شبلی کے بالکل برعکس —

جنہوں نے اپنی شخصیت کی شدت کے اظہار کے لیے ’نعمانی‘ کی نسبت

کو اپنے نام کا مستقل جزو بنالیا تھا (تقلید سے یکساں بعید و بیزار تھے اور دونوں کو اصل ذہنی و علمی مناسبت امام ابن تیمیہ سے تھی۔ لیکن اہل اشتراکات کے بعد اختلافات کا ایک وسیع میدان ہے جس میں یہ دونوں شخصیتیں ایک دوسرے کی بالکل ضد تھیں۔ مولانا آزاد میں شبلی کی زندگی رنگینی کا تہلکا ہی موجود رہا جب کہ مولانا فرہادی بالکل زبردست تھے۔ مولانا آزاد کی دینی داری میں شکوک و تکلفات کی آمیزش تھی جبکہ مولانا فرہادی پر فسر و درویشی کا رنگ غالب تھا۔ مولانا آزاد 'ابوالکلام' تھے اور ان کی شعلہ بیان خطابت میں ایک لاوا اگلنے والے زندہ آتش فشاں کا رنگ تھا۔ جبکہ مولانا فرہادی نہایت کم گو تھے۔ غاموش آتش فشاں سے مشابہت رکھتا تھا جس کے باطن میں تو خیالات و احساسات کا لاوا جوش مارتا ہو لیکن ظاہر میں وہ بالکل ساکت و سامت ہو۔ مولانا آزاد کی تحریریں اصل زور عربیت اور عبارت آرائی پر تھا جبکہ مولانا فرہادی کی تحریر نہایت سادہ لیکن مدلل ہوتی تھی۔ مولانا آزاد سیاست کے میدان کے بھی شہسوار تھے اور دین کی وادی میں بھی ان کا اصل مقام داعی کا تھا جبکہ مولانا فرہادی سیاست سے تمام عمر کنارہ کش رہے اور دین و مذہب کے میدان میں بھی ان کا اصل مقام آخر دم تک صرف ایک طالب علم یا زیادہ سے زیادہ ایک مفکر کا رہا۔ پناغیہ مولانا آزاد طوطی ہند تو تھے ہی، ایک وقت ایسا بھی گزرنا جب وہ 'اھام' المسند، قرار پائے جبکہ مولانا فرہادی سے ان کی زندگی میں بھی اور آج تک صرف کچھ علم دوست لوگ ہی واقف ہو سکے۔ لیکن اس کے برعکس مولانا آزاد تو آندھی کی مانند اٹھے اور بگولے کی طرح رخصت ہو گئے تاکہ آج وہ لوگ بھی ان کا نام لینا تک گوارا نہیں کرتے جنہوں نے اپنی قندیل خود ان ہی کی شمع سے روشن کی جبکہ مولانا فرہادی ایک مستقل طرز فکر، اور مکتب علمی کی بنیاد رکھ گئے۔ جن کا نام بیوا ایک ادارہ "دائۃ حمیدیہ" کے نام سے ہندوستان میں اور ایک انجمن مولانا امین احسن اصلاحی کی ذات میں

قرآن مجید سے جو شغف ان دونوں بزرگوں کو تھا، مزاج کے افتاد کے فرق کی بنا پر اس کا ظہور بھی مختلف صورتوں میں ہوا۔ مولانا آزاد کی تفسیر سورہ نوح اُرْدُو ادب کا تو شاہکار (CLASSIC) ہے ہی، قرآن کے جلال و جمال کا بھی ایک حسین مرقع ہے۔ پھر سورہ کہف کے بعض مباحث میں اُن کی تحقیق و تدقیق کا لہر کوئی جواب ہی نہیں۔ بایں ہمہ قرآن حکیم کا کوئی مرتب و منضبط فکر وہ پیش نہیں کر سکے جبکہ مولانا فریبی نے قرآن حکیم کے استدلالی پسو کو واضح کیا اور ایک طرف نظم قرآن کی اہمیت واضح کر کے تدبیر قرآن کی نئی راہیں کھولیں اور قرآن پر غور و فکر کے اصول و قواعد از سر نو مرتب و مدون کئے اور دوسری طرف اپنی بعض تصنیفات میں (جو تاسال مسودات ہی کی صورت میں ہیں) خاصاً

قرآن حکیم کی روشنی میں قرآن کے علم کلام کی بنیاد رکھ دی۔۔۔۔۔

قصہ مختصر۔۔۔۔۔ علامہ شبلی نعمانیؒ، امام حمید الدین فریبیؒ اور مولانا ابوالکلام آزاد کے مابین قُرب و یگانگت کا یہی رشتہ تھا جس کا نتیجہ یہ نکلا کہ جب مولانا ابوالکلام آزاد مرحوم کے معنوی خلیفہ مولانا سید ابوالاعلیٰ مودودیؒ نے ”قیام حکومت الہیہ کے نصب العین کے پیش نظر جماعت اسلامی کی تاسیس کی تو ان کی دعوت پر نہ صرف یہ کہ مولانا فریبیؒ کے تمام نمایاں شاگرد بشمول مولانا امین احسن اصلاحی، مولانا اختر احسن اصلاحی، اور مولانا صدر الدین اعجازی لبیک کہتے ہوئے حاضر ہو گئے بلکہ مولانا شبلیؒ کے تلمیذ رشید مولانا سیّد سلیمان ندویؒ کے دوازدہ تلامذہ یعنی مولانا ابوالحسن علی ندویؒ اور مولانا مسعود عالم ندویؒ بھی۔۔۔۔۔“ من نیز حاضر می شوم۔۔۔۔۔ کے مصداق بن گئے۔

اور واقعہ یہ ہے کہ اس ”قرآن السعدین“ سے بہت سی برکتیں ظہور میں آئیں جن کا نمایاں ترین مظہر مولانا امین احسن اصلاحی کی شاہکار تالیف ”دعوتِ دین اور اس کا طریق کار“ ہے جس میں ایک جانب مولانا فریبیؒ کے قرآنی غور و فکر کا عمق موجود ہے تو دوسری جانب مولانا آزاد مرحوم کا داعیانہ جوش و خروش بھی موجود ہے۔ اور اسی کے ذیل میں آتی ہیں مولانا صدر الدین اصلاحی کی بعض تصانیف جیسے ”فریضۃ اقامتِ دین“۔۔۔۔۔ حقیقتِ نفاق۔۔۔۔۔ اور ”اساسِ دین کی تعمیر وغیرہ۔۔۔۔۔



مرکزی انجمن خدام القرآن لاہور

اور مونس

- اس کے فہم قرآن کے ابعادِ اربعہ
 - اُن سلاسلِ اربعہ کے اعلاظیم رجال
 - سے اُس کے روابط — اور
 - دو اہم شخصیتوں سے وصل و فصل کی
- داستان



ان سطور کے ناکارہ و ناچیز راقم کو اپنی اس خوش بختی پر ناز ہے کہ اللہ تعالیٰ نے اس کے لیے نوجوانی ہی کے دور میں ایسے مواقع پیدا فرما دیے کہ وہ نہ صرف یہ کہ اپنی بساط کے مطابق 'فکر قرآنی' کے تذکرہ بالائینوں درمیانی دھاروں سے متعارف و مستفید ہوا بلکہ حضرت شیخ الہندؒ کے ترجمے اور مولانا شبیر احمد عثمانیؒ کے حواشی کی وساطت سے اس کا ذہنی رشتہ کم از کم تفسیر قرآن کی حد تک ان علماء ربانیین کے حلقے سے بھی قائم ہو گیا جو بلاشبہ 'مکتبہ اہل بیت' کے علمائے کبار نے کے مستحق ہیں۔ نتیجہً، بفضل اللہ و دعوتِ اس کی ذات میں بقدر وسعت ظرف ان 'انہار ثلثہ' کے ساتھ ساتھ یہ چوتھا 'چشمہ صافی' بھی رواں دواں ہے۔ ————— فلاح احمد والمعتہ —————

جذباتی سطح پر راقم کی شخصیت پر سب سے پہلی اور سب سے گہری چھاپ علامہ اقبال مرحوم کے اردو کلام کی ہے۔ چنانچہ ہائی اسکول کا پورا زمانہ طالب علمی (۱۹۴۱ء تا ۱۹۴۳ء) احقر نے بالکمرِ درا، بال جبریل، ضربِ کلیم اور ارمانِ حجاز کے اشعار پڑھنے اور گنگنائے ہوئے بسر کیا۔ جس سے ایک جذبہ ملی اس کے رگ و پے میں سرایت کر گیا اور چونکہ اس وقت اس جذبے کے مظہرِ اتمؒ کی حیثیت تحریک پاکستان کو حاصل تھی لہذا اس دور میں اپنی بساط کے مطابق علمی و الٰہی تحریکِ مسلم لیگ کی تنظیم طلبہ یعنی مسلم اسٹوڈنٹس فیڈریشن کے ساتھ رہی۔ تاہم اسی دور کے اواخر میں راقم مولانا ابوالاعلیٰ مودودی سے بھی متعارف ہو چکا تھا اور 'الہلال' اور 'البلاغ' والے مولانا ابوالکلام آزاد مرحوم سے بھی۔ مولانا مودودی کی تحریروں میں سے یوں تو جو کچھ بھی اس وقت پڑھنے میں آیا بھلا ہی لگا لیکن اکمل اللہ کہ ان کے ساتھ راقم کا اصل ذہنی و قلبی رشتہ 'تفہیم القرآن' کے ذریعے قائم ہوا جس کے ضمن میں تقسیم ہند کے قریب کے زمانے میں ماہنامہ ترجمان القرآن، میں تفسیر سورہ بوسعت شائع ہو رہی تھی۔ اس ذہنی و قلبی تعلق کی گھبیری کا اندازہ اس سے کیا جاسکتا ہے کہ تقسیم ملک

کے ہنگاموں اور آگ اور خون کی وادیوں سے گذر کر جیسے ہی پاکستان پہنچا نصیب ہوا راقم ان کی تحریک سے وابستہ ہو گیا اور ایک جانب تو اس نے چند ماہ کے اندر اندران کے قلم سے نکلا ہوا ایک ایک لفظ اس طور سے پڑھ ڈالا کہ مولانا محمد اسماعیل کو جبراً نوالہومی کے الفاظ میں نہ صرف یہ کہ ان کی تصانیف کا ”فارغ التحصیل“ ہو گیا بلکہ ان کا ”مدّرس“ بھی بن گیا۔ اور دوسری طرف زمانہ طالب علمی کے بقیہ سات سال (۱۹۴۷ء تا ۱۹۵۴ء) ان کی تحریک اسلامی کے نذر کر دیے اور اپنی مشیر قوتیں اور توانائیاں اسلامی جمعیت طلبہ کے ساتھ علمی وابستگی میں کھپا دیں۔ اس دور کے تقریباً وسط میں (۵۰-۱۹۵۱ء کے لگ بھگ) راقم کا ذہنی رابطہ مولانا ایلن احسن اصلاحی سے قائم ہوا۔ مولانا کی تحریروں کے بارے میں جماعت اسلامی کے حلقوں میں عام طور پر یہ مشہور تھا کہ وہ ثقیل بھی ہوتی ہیں اور خشک بھی، لیکن اللہ تعالیٰ کے فضل و کرم سے بول چال اصل راقم کو اس وقت تک قرآن مجید کے ساتھ حاصل ہو چکا تھا اس کی بنا پر اسے ان تحریروں میں نہ ثقل کا احساس ہوا نہ خشکی کا۔ مولانا کی تحریریں بھی یوں تو راقم نے سب ہی پڑھ ڈالیں لیکن ان کی دو تصانیف سے تو اسے عشق کی حد تک لگاؤ ہو گیا: ایک ”دعوتِ دین اور اُس کا طریق کار“ اور دوسری ”تدبیرِ قرآن“ (جواب ”مبادئی تدبیرِ قرآن“ کے نام سے مطبوعہ موجود ہے)۔ مولانا کی ان تصانیف کے مطالعے سے بلاشبہ ریب و شک راقم کے قرآن حکیم کے ساتھ ذہنی تعلقی میں ایک نئے بُعد و عرض (DIMENSION) کا اضافہ ہوا اور پھر جب ۱۹۵۴ء کے لگ بھگ مولانا کا ترجمہ کردہ ”مجموعہ تفاسیرِ فراہی“ شائع ہوا تب تو راقم کو تفسیرِ قرآن کے اس مکتب فکر کے اصل منبع و سرچشمہ تک رسائی حاصل ہو گئی فلّٰہ الحمد۔ اسی زمانہ طالب علمی کے دوران احقر حضرت شیخ الہند کے ترجمے اور مولانا شبیر احمد عثمانیؒ کے حواشی سے متعارف ہوا (یاد ہوگا، اس کا ایک نہایت اعلیٰ اور حسین و جمیل ایڈیشن کراچی کے بعض اہل خیر نے ہانگ-ہانگ سے طبع کر کے مفت تقسیم کیا تھا جو بعد میں فی نسخہ پانچ روپے سے لے کر تیس روپے تک میں فروخت بھی ہوتا رہا!)۔ مولانا عثمانیؒ کے بظاہر حد درجہ سادہ و سلیس حواشی میں راقم کو فکر و نظر کی جو گہرائی اور گیرائی نظر آئی اور خصوصاً احوالِ باطنی کی جو چاشنی یا بالفاظِ دیگر تصوف کی جو جلالت محسوس ہوئی

اس سے اس کی نسبت قرآنی، کو افضل اللہ تعالیٰ و عونہ عرض ثالث (THIRD - DIMENSION) عطا ہو گیا۔ اور ان سب کا نتیجہ یہ نکلا کہ زمانہ طالب علمی ہی میں اس عاجز و ناکارہ کو نہ صرف یہ کہ قرآن حکیم کے ساتھ ایک انس قلبی عطا ہو گیا اور مناسبت ذہنی حاصل ہو گئی بلکہ ایک نسبت روحانی بھی نصیب ہو گئی اور اس کے پڑھنے اور پڑھانے (تعلیم و تعلم) کا ایک شدید داعیہ بھی اس کے باطن میں پیدا ہو گیا چنانچہ اولاً جمعیت طلبہ کے حلقوں میں اور پھر جماعت اسلامی کے سہیوال اور اوکاڑہ کے حلقے میں اس کے درس قرآن، کا چرچا ہو گیا۔ اور اس کے بارے میں بالعموم ایک خوشگوار حیرت (PLEASANT SURPRISE) کا ساتھ ساتھ ظاہر کیا جانے لگا۔

دور طالب علمی کے اختتام اور راقم کا ایک نوڈاکٹر رفیع الدین مرحوم سے ان کی تالیف 'قرآن اور علم جدید' کی وساطت سے ہوا اور دوسرے ایک بالکل 'دوسرے' علامہ اقبال سے ان کے خطبات (RECONSTRUCTION OF RELIGIOUS THOUGHT IN ISLAM) کے حوالے سے۔ اور راقم کو اس اعتراف میں ہرگز کوئی باک نہیں کہ اس سے اس کے مطالعہ قرآن کو وہ بُدبذرا لچ (FOURTH DIMENSION) ملا جس کی اہمیت زمانہ محال کے اعتبار سے پہلے تینوں اعراض و البعاد سے کسی طرح کم نہیں۔ اب نواہ اسے کوئی باندہ تحقیر راقم کے مطالعہ قرآن کا نہ دوں اور لہجہ، کہہ لے خواہ بطور استہزا اسے اس کا 'مبلغ علم' قرار دے لے، بہر حال واقعہ یہی ہے کہ راقم کی قرآنی 'سوچ' کا اصل تانا بانا ان ہی البعادِ اربعہ، سے تیار ہوا ہے جن کی محکم اور بختہ اساسات ۶۱۹۶۲-۶۱ کے آس پاس قائم ہو چکی تھیں جبکہ راقم کی عمر کل تیس برس کے لگ بھگ تھی۔

بعد کے چودہ پندرہ سالوں کے دوران اللہ کا فضل و کرم ہے کہ نہ صرف یہ کہ ان اساسات میں سے کوئی بھی مہدمدم تو کجا منہمک یا شکستہ تک نہیں ہوئی بلکہ بحوالہ اللہ چاروں ہی کو مسلسل تقویت ملتی رہی اور استحکام حاصل ہوتا رہا اور عین اس کے کہ :

”جو پڑھا لکھا تھا سب سارے اسے سادہ دل سے بھلا دیا“

کے مصداق کسی نے زاویہ نگار سے شعائر ہونے کا نتیجہ یہ لکھا کہ پچھلی سوچ اور اس سے حاصل

شدہ نتائج بالکل زائل ہو جاتے۔ اللہ کے فضل و کرم سے برنیا انداز فکر سابق فکر میں آئی
ارتقائی شان پیدا کرنا چلا گیا۔ اور یہ عمارت اپنے اطراف و جوانب سمیت بلند ہوتی گئی۔
اس ہمہ جہتی استحکام و ارتقاء کے ضمن میں واقعہ یہ ہے راقم سب سے بڑھ کر مرہون منت ہے،
علامہ اقبال مرحوم کے فارسی کلام کا۔ جس کے اعتبار سے علامہ موصوف یقیناً ’روحی ثانی‘ بھی
ہیں اور مجسم ترجمان القرآن، بھی۔ اور اس سلسلے میں شدید نا انصافی ہوگی اگر ذکر نہ کر دیا جائے
کہ ابتدائی پانچ سالوں کے دوران راقم کو فائدہ پہنچا مولانا برکات احمد خاں مرحوم (ٹوٹکی
ثم ساہیوالی) کی ہم نشینی سے اور بعد کے دس سالوں کے دوران فیض حاصل ہوا پروفیسر
یوسف سلیم چشتی مدظلہ کی صحبت سے۔

الغرض ————— راقم کے فکر و نظر پر ”هُوَ الْوَقْلُ وَالْآخِرُ“ کے مسدق انبیا
اور عیسیٰ چھاپ لو ہے علامہ اقبال مرحوم کی ————— ان میں سے ابتدائی تاثر زیادہ
جذباتی ہے جس کا حاصل ہے ’عذبت علی‘ اور تکمیلی رنگ خالص فکری ہے جس کا
موضوع ہے فکر جدید کے پس منظر میں قرآن حکیم کا مطالعہ یا قرآن حکیم کی روشنی
میں فکر جدید کا جائزہ و تجزیہ ————— اور ان کے مابین رواں ہیں مولانا ابولکلام
آزاد مرحوم اور سید ابوالاعلیٰ مودودی کی ’قرآنی دعوت جہاد و انقلاب‘
اور امام حمید الدین فراہیؒ اور مولانا امین احسن اصلاحی کے ’طریق
تدبر قرآن‘ اور حضرت شیخ الہندؒ اور مولانا شبیر احمد عثمانیؒ کے ’علم و اسخ‘
کے کوثر و تسنیم ایسے چشے ————— ذِکْرُ فَضْلِ اللَّهِ يُؤْتِيهِ مَنْ يَشَاءُ
وَاللَّهُ ذُو الْفَضْلِ الْعَظِيمِ ط راقم حیران ہے کہ کس منہ سے اور کس الفاظ
میں اللہ کا شکر ادا کرے۔ ایک ان پڑھ یا نیم خواندہ انسان پر جسے اپنی نسبت
'اُمّیت' پر فخر ہے انعامات و اکرامات کی یہ بارش! بقول ملک نصر اللہ خان
عزیز مرحوم ع ”اک بندہ عاصی کی اور اتنی مدارتیں!“

برصغیر پاک و ہند کے عیسویں صدی عیسوی کے ’فکر قرآنی‘ کے متذکرہ بالاسلّال الہی
© rasailojaraid.c

کے نام کی حیثیت سے ہندوستان کے طول و عرض کا دورہ کر رہے تھے تو یہ خاکسار بھی خواہ ایک طفلِ مکتب کی حیثیت ہی سے ہی مشرقی پنجاب کے ایک ضلع و حصار کے مختلف قصبات (سرسم، ہالشی وغیرہ) کے ہائی اسکول کے طلبہ کے مابین ایک رابطہ استوار کرنے کی سعی میں مشغول تھا۔ بعد ازاں ان کے تفسیری حواشی کی بدولت ان کی جو معنوی صحبت حاصل رہی اس کا ذکر اوپر ہو ہی چکا ہے۔

مولانا عثمانیؒ کے رفیقِ کار اور معتدِ خاص مولانا مفتی محمد شفیعؒ سے ملاقات کا شرف البتہ راقم کو حاصل رہا اور ان کی شفقت و محبت سے بھی اس عاجز نے حصہ پایا۔ مولانا انور شاہ کا شمیریؒ کے شاگرد رشید مولانا محمد یوسف بٹوری کی نیاز مندی کی سقاؤں بھی راقم کو حاصل ہے اور ان کی شفقت اور نظرِ کرم بھی اس ناچیز کا سرمایہ افتخار ہے۔ حضرت سلیم احمدؒ کے بیٹے کے دوسرے دو چشموں سے بھی راقم بجز اللہ بیگانہ و نابلدہ نہیں۔ مولانا حسین احمد مدنیؒ کے خلیفہ مولانا سید حامد میاں مدظلہؒ اور مولانا سندھی مرحوم کے شاگرد رشید مولانا احمد علی لاہوریؒ کے خلف الرشید مولانا عبید اللہ انور کی نیاز مندی، اور گاہے گاہے اُن کی خدمت میں حاضری کا شرف بھی راقم کو حاصل ہے، گویا ہے

أَحَبُّ الصَّالِحِينَ وَلَسْتُ مِنْهُمْ
لَعَلَّ اللَّهَ يُرْمِئَنِي بِصَلَاةٍ

علامہ اقبالؒ کے انتقال کے وقت بھی راقم کی عمر کل چھ برس تھی لیکن اب یہ بات خود اس عاجز کو نہایت عجیب اور حیرت انگیز معلوم ہوتی ہے کہ اُن کے انتقال کو راقم نے ایک ذاتی صدمے کی حیثیت سے محسوس کیا تھا۔ اس کی ایک ہی توجیہ ممکن ہے اور وہ اس حدیثِ نبویؐ کی روشنی میں کہ اس عالم فانی میں آنے سے قبل عالم ارواح میں جن ارواح کے مابین اُنس پیدا ہو جاتا ہے اُن کے مابین مودت کا رشتہ اس عالم اجساد میں بھی برقرار رہتا ہے۔ بہر حال علامہ مرحوم کے ساتھ راقم کا قلبی تعلق کم و بیش ”مِنَ الْمُهْمَدِ إِلَى اللَّهِ“ والا ہے۔ اور اوپر عرض کیا ہی جا چکا ہے کہ راقم کے شعور کی تحتانی

سطحوں میں سے سب سے پختہ پر نقوش ثبت ہیں علامہ مرحوم کے اردو اشعار کے اور اس کے فکر کی بلند ترین سطح پر کندہ ہیں نقوش اُن کے فارسی کلام کے۔

یہی وجہ ہے کہ جب راقم کی ملاقات فلسفۂ اقبال کے مدون و شارح، اور حکمت اقبال کے مصنف ڈاکٹر رفیع الدین مرحوم سے ہوئی تو دونوں ہی نے محسوس کیا کہ وہ ایک دوسرے سے بہت پہلے سے واقف ہیں۔ اور جب بھی کوئی گفتگو ہوئی یہی محسوس ہوا کہ

دیکھنا تقریر کی لذت کہ جو اُس نے کہا
 یہ ہے یہ جانا کہ گویا یہ بھی میر کے کل ہیں
 ۱۹۶۷ء سے ۱۹۶۹ء تک تقریباً ڈھائی سال نہایت قریبی تعلق راقم کو ڈاکٹر صاحب مرحوم سے حاصل رہا۔ (’میتاق‘ کے اس دور کے فائل اس پر شاہدِ عادل ہیں!) اُس دور کے بین المسلمین نشاۃ ثانیہ: کرنے کا اصل کام، راقم کے قلم سے نکل کر شائع ہو چکا تھا۔ اس کی حرف بحرف تصویب ڈاکٹر صاحب نے فرمائی اور ’میتاق‘ کے لیے اپنی تصنیف ’MANIFESTO OF ISLAM‘ کا ترجمہ اردو میں خود ہی کرنا شروع کر دیا۔ جس کی چند ہی قسطیں چھپنے پائیں تھیں کہ

”اُن قدح بشکست و اُن ساقی نمائند“

والا معاملہ ہو گیا۔ لیغف اللہ لنا ولہ و یدخلہ فی رحمۃہ۔

اسی طرح کلام اقبال کے شارح پروفیسر یوسف سلیم چشتی مدظلہ سے جو ذاتی ربط و تعلق ۱۹۶۶ء میں اُسٹوار ہوا تھا وہ بحمد اللہ نہ صرف یہ کہ آج تک قائم ہے بلکہ اُمید واثق ہے کہ آخر دم تک قائم رہے گا۔ (یہاں تک کہ بعض واقفین حال تو واقعۂ حیرت میں ہیں کہ پروفیسر صاحب ایسے نازک طبع اور تنگ مزاج بزرگ سے راقم کا تعلق کیسے نہج رہا ہے) پروفیسر صاحب نے ”نشاۃ ثانیہ“ کی جو مفصل تائید و تحسین تحریر کی تھی وہ تو اکثر قارئین ’میتاق‘ کے علم میں ہے ہی زبانی جو کچھ فرمایا اسے اس خوف سے نقل نہیں کر سکتا کہ اسے خود ستائی پر محمول کیا جائے گا۔

مولانا ابوالکلام آزاد کا انتقال ویسے تو ۱۹۵۸ء میں ہوا۔ لیکن راقم کو جس ابوالکلام سے دلچسپی تھی یا ہے یعنی 'الہلال' اور 'البلاغ' والا ابوالکلام جس کے بارے میں کمال وسعتِ ظرف کا ثبوت دیتے ہوئے فرمایا تھا حضرت شیخ الہندؒ نے کہ "اس نوجوان نے ہمیں ہمارا بھولا ہوا سبق یاد دلادیا" وہ واقعہ ۲۱-۱۹۲۲ء کے لگ بھگ ہی وفات پا چکا تھا اور اس کے معنوی خلیفہ مولانا ابوالاعلیٰ مودودیؒ نے جب اس کے ترک کردہ مشن کی تکمیل کا بیڑا اٹھایا تو اسے بھی مورخہ اس کی زندگی ہی میں راقم قرار دے دیا تھا۔ تاہم مولانا مرحوم کو دینی دنیا راقم کے دل میں مستقل طور پر رہی جسے دو ملکوں کے فاصلے نے بالآخر ۱۹۵۸ء میں حسرت میں تبدیل کر دیا۔

عجیب اتفاق ہے کہ جس سال مولانا مودودیؒ نے مولانا آزاد مرحوم کی تفسیر کے ہم نام مابول کے ترجمان، مفسران کی ادارت سنبھالی وہی راقم کا سن پیداؤش ہے۔ اور مولانا آزاد کے انتقال کا زمانہ لگ بھگ وہی ہے جب کہ وہ پیش دس سال کی ہم سفری کے بعد راقم کی راہ مولانا مودودیؒ کے راستے سے جدا ہوئی۔

مولانا مودودیؒ کے ساتھ راقم کے وصل و فصل کی داستان نہایت طویل ہے مختصر یہ کہ ۱۹۴۷ء سے ۱۹۵۷ء تک نہایت قریبی تعلق راقم کو مولانا کے ساتھ حاصل رہا ان میں سے ۱۹۵۱ء سے ۱۹۵۳ء تک کے دو سالوں کے دوران جبکہ راقم اسلامی جمعیتِ علیہ کے صفتِ اول کے کارکنوں میں سے تھا، مولانا سے قرب کا یہ عالم تھا کہ راقم جب چاہتا تھا مولانا کی خدمت میں حاضر ہو جاتا تھا۔ یہاں تک کہ بعض مواقع پر فوری مشورے کے لیے راقم الحروف نے مولانا سے نصف شب کے لگ بھگ اُن کی خوابگاہ میں بھی ملاقات کی۔^۱ میں راقم جماعتِ اسلامی کا رکن بنا اور بدقسمتی سے اس نے فوراً بعد ہی اس نے شدت کے ساتھ محسوس کر لیا کہ جماعتِ اسلامی کی تحریک اپنی اصل اساسات سے منحرف ہو چکی ہے۔ اور آخر ۱۹۵۶ء میں راقم نے اپنا وہ نقتل بیان سپردِ قلم کیا جو اب 'تحریکِ جماعتِ اسلامی : ایک تحقیقی مطالعہ' کے نام سے مطبوعہ موجود ہے، فروری ۱۹۵۷ء میں اجتماعِ ماچھی گوٹھ میں راقم نے اپنا نقطہ نظر پیش کرنے کی ناکام کوشش کی۔

اور حالات کی ستم ظریفی نے اس وقت صورت کچھ ایسی پیدا کر دی کہ گویا مودودی صاحب 'لیڈر آف دی مائوس' تھے اور یہ خاکسار 'لیڈر آف دی اپوزیشن'؛ چنانچہ رائے خورشید علی خاں صاحب نے جو اس زمانے میں جماعت اسلامی کے قائدین میں سے تھے اور اب سپریم پلاننگ پارٹی کے رکن اور نیشنل اسمبلی کے ممبر ہیں، بھرے اجلاس میں باقاعدہ یہ الفاظ کہے بھی تھے کہ "ڈاکٹر و سررا کو لیڈر آف دی اپوزیشن کی حیثیت حاصل ہے انہیں اپنا نقطہ نظر پیش کرنے کے لیے پورا وقت ملنا چاہیے"۔ بہرِ نفع اپریل ۱۹۵۷ء میں راقم نے جماعت کی رکنیت سے استعفیٰ دے دیا۔ اور اس طرح وہ دس سالہ تعلق ختم ہو گیا۔ اب اس 'فصل' کو بھی بیسٹس برس ہونے کو آئے ہیں، اور اس دوران میں بھی اونچ نیچ کے بہت سے اڈوار آئے لیکن ان سب کا حاصل یہ ہے کہ سب انساں سا تعلق اب اُن سے رہ گیا، وہ مجھ کو جانتے ہیں، میں اُن کو جانتا ہوں۔

آج سے تقریباً دس سال قبل جب رحیم یار خاں میں جماعت اسلامی سے علیحدہ ہونے والے چند حضرات کے اجتماع میں "ایک نئی اسلامی تنظیم" کے قیام کا فیصلہ کیا گیا تھا۔ راقم نے بعض معروضات 'میشاق' کے صفحات میں مولانا مودودی کی خدمت میں پیش کی تھیں۔ راقم کے احساسات اب بھی بالکل وہی ہیں اور اب جبکہ 'تنظیم اسلامی' کے نام سے ایک چھوٹا سا قافلہ دوبارہ تشکیل پا کر سفر کا آغاز کر چکا ہے، مناسب معلوم ہوتا ہے کہ ان معروضات کو من و عن دہر دیا جائے۔ وَ هُوَ هَذَا :

"اس موقع پر بالکل ذاتی حیثیت میں ایک گزارش راقم الحروف جماعت اسلامی کے بزرگوں خصوصاً مولانا مودودی کی خدمت میں کرنا چاہتا ہے۔ گزشتہ ڈیڑھ دو سال کے دوران، راقم الحروف کے بعض اقدامات اور اس کی بعض تحریروں سے یقیناً آپ کو شدید تطیف پہنچی ہوگی۔ لیکن خدا شاہد ہے کہ دل کے کسی لعید ترین گوشے میں بھی ان میں سے کسی اقدام یا تحریروں سے آپ کی دل آزاری ہرگز مقصود نہ تھی۔ راقم الحروف کے دل میں انہماک دین حق اور اعلیٰ کلمۃ اللہ کا جذبہ آپ ہی کی تحریروں سے پیدا ہوا۔ اسی جذبے سے سرشار ہو کر طالب علمی کے قیمتی اوقات اور عمر عزیز کے بہترین لمحات آپ کے بتائے ہوئے طریقے پر چھو

کی نذر کئے پھر جب محسوس ہوا کہ آپ غلط رخ پر چل نکلے ہیں تو ایک بیان کی صورت میں اپنے خیالات کو قلم بند کیا اور آپ سے درخواست کی کہ: ”اپنی تو کوئی ایسی خدمت نہیں ہے جس کا واسطہ دے سکوں، آپ ہی کی شفقتیں اور عنایتیں ہیں جن کا واسطہ دے کر آپ سے درخواست کرتا ہوں کہ آپ میرے اس بیان کو پڑھ ضرور لیں۔“

ما بھی گوٹھ کے بھرے اجتماع میں سیٹج پر اعلان کیا کہ: ”اگرچہ اپنے نفع کی صحت کا یقین ہے اور امیر جماعت کی طویل تقریر میں مجھے کوئی روشنی نظر نہیں آئی۔ تاہم میں جماعت میں شامل رہوں گا اس لیے کہ اس کے بغیر میں اپنے وجود کا تصور بھی نہیں کر سکتا۔“ لیکن پھر جب کچھ آپ کی عنایتوں میں مزید اضافہ ہوا اور آپ نے اہل اختلاف پر ضعفِ ارادہ سبب اور ضعفِ ارادہ مرکب کی پھبتیاں چست کرنی شروع کیں اور کچھ یہ محسوس ہوا کہ جماعت میں عضوِ معطل کی حیثیت سے رہنا آخریہ سود؟ تو یہ کہتے ہوئے ایک بجائی ل کے ساتھ جماعت سے علیحدگی اختیار کر لی کہ: میں جانتا ہوں کہ جماعت کے بہت سے بزرگ مجھ سے بزرگ نہ شفقت کا اور کتنے ہی ارکان و متفق مجھ سے حقیقی محبت کا تعلق رکھتے ہیں۔ جب میں سوچتا ہوں کہ آج اپنے اس اقدام سے میں نہ معلوم کتنوں کے جذبات مجروح کروں گا تو اپنے ہی آپ میں ایک ندامت کا احساس بھی ہوتا ہے۔

لیکن اس سب کے باوجود اس اقدام پر مجبوراً اس لیے آمادہ ہو گیا کہ اب اس کے سوا اور کوئی چارہ کار نظر نہیں آتا۔! علیحدہ ہونے کے بعد بھی کم و بیش پانچ سال تک شدید اختلاف کے باوجود آپ کے ساتھ وہی قلبی تعلق قائم رہا جو ایک احسان مند کا اپنے محسن سے ہوتا ہے۔ چنانچہ ۱۹۶۲ء میں حج کے لیے روانہ ہونے سے قبل آپ کی خدمت میں حاضر ہو کر اپنی اس قلبی کیفیت کا اظہار بھی کیا تھا۔ افسوس کہ اس کے فوراً

بعد آپ کے دو اقدامات یعنی ایک غلافِ کعبہ کے سوانگ اور دوسرے سہروردی حرم سے ربط و تعلق کی بدولت دل کی یہ کیفیت برقرار نہ رہ سکی اور ذہنی دوری کے ساتھ ساتھ ایک ایسا قلبی بُد بھی قائم ہو گیا جس میں رنج کے ساتھ غصے کی بھی آمیزش تھی۔ اس کے ”خلافت و ملکیت“ لکھ کر عمر کے آخری حصے میں جو کمائی آپ نے کی ہے اُس کی وجہ

سے غصے کی جگہ حسرت نے لے لی ہے حقیقت یہ ہے کہ اب آپ کے بارے میں سوچتے ہوئے دل کانپنے لگتا ہے اور دل کی گہرائیوں سے یہ دعا نکلنے لگتی ہے کہ: —

مَنْ بَنَّا لَا تُرْعَ قُلُوبُنَا بَعْدَ اِذْ هَدَيْتَنَا وَهَبْ لَنَا مِنْ لَدُنْكَ مَحَبَّةً اِنَّكَ

اَنْتَ الْوَكَّابُ ۝ بایں ہمہ! اب جب کہ ہم آپ کے کچھ قدیم ساتھی، رفیق اور نیازمند

دین کی چھوٹی بڑی خدمت کے ارادے سے جمع ہو رہے ہیں تو میں آپ کو یقین دلانا ہوں

کہ اپنے خیال کے مطابق ہم آپ ہی کے ترک کردہ مشن کے لیے اٹھ رہے ہیں۔ اس

شیرازہ بندی سے مقصود ہرگز آپ کی مخالفت نہیں ہے۔ اگرچہ فرمان نبوی صلی اللہ علیہ

وسلم کہ ”الدِّينُ النَّصِيحَةُ“ کی رو سے آپ کی جن باتوں کو ہم غلط سمجھتے ہیں ان پر

لامی انتقید کرنی ہوگی تاہم اس سے مقصود سوائے اصلاح کے اور کچھ نہ ہوگا۔ ...“

© rasailojaraid.com

مولانا حمید الدین فراہیؒ کا انتقال بھی راقم کی پیدائش سے تقریباً ڈیڑھ سال قبل ہو

گیا تھا۔ اور غالباً ۱۹۵۳ء تا ۱۹۵۴ء تک راقم مولانا کے نام تک سے واقف نہ تھا۔ بعد

میں جب مولانا امین احسن اصلاحی کی وساطت سے ان سے تعارف ہوا اور ان کی تحریریں

بھی دیکھنے میں آئیں اور ان کے حالات زندگی بھی معلوم ہوئے تو اندازہ ہوا کہ افعہ ایک

تہا بیت عظیم ہستی تھی جو نہایت خاموشی کے ساتھ قرآن حکیم پر غور و فکر اور تدبر و تفکر

کی ایک بالکل نئی طرح ڈال کر رخصت ہو گئی۔ ان کی شخصیت کا جو سہولی راقم الحروف کے

تصور میں ابھرتا ہے وہ مفراط سے بہت مشابہ ہے۔ ایک حکیم و دانا اور نیک و پارسا انسان

لوگوں کی تعریف و تحسین اور تنقید و علامت دونوں سے یکساں بے نیاز ہوا اور یا تو خاموش

تعقل و تفکر میں غرق ہو یا اپنے چند شاگردوں کو نہایت دھیے طریق پر اور مکالمے کے سے

انداز میں اس طرح درس دے رہا ہو جیسے کوئی بزرگ کسی بچے کی انگلی پکڑ کر اسے چنا سکتا

ہے۔ اور راقم اسے اپنی بہت بڑی خوش قسمتی سمجھتا ہے کہ اسے حکیم فراہیؒ کا نہ بھی

ان کے شاگرد و رشید کا قرب تقریباً ربع صدی تک حاصل رہا۔

مولانا امین احسن اصلاحی کے ساتھ تعلق کا آغاز تو مولانا مودودی کی طرح ۴۷ء

© rasailojaraid.com

ہی میں ہو گیا تھا۔ (بلکہ راقم نے مولانا مودودی اور مولانا اصلاحی دونوں کو پہلی بار ۱۹۵۰ء میں دارالاسلام پٹانکوٹ میں دیکھا تھا! جہاں وہ اپنے بڑے بھائی انوار احمد صاحب کی معیت میں حاضر ہوا تھا) لیکن ۱۹۵۱ء تک یہ تعلق کلمتہ یک طرفہ تھا یعنی صرف ان کی تقریریں اور درس سن لینے تک محدود تھا۔ تا آنکہ اب سے ٹھیک پچیس سال قبل نومبر ۱۹۵۱ء کی ایک شام کو وائی ایم سی اے ہال لاہور میں راقم نے اسلامی جمعیت طلبہ پاکستان کے تیسرے سالانہ اجتماع کے موقع پر مولانا کے زیرِ صدارت اپنی وہ پہلی عوامی تقریر کی جواب تک جمعیت کے دعوتی لٹریچر کا اہم جزو ہے اور ہماری دعوت اور ہمارا طریقہ کار کے عنوان سے طبع ہوتی ہے۔ راقم کی اس تقریر کی تعریف و تحسین مولانا نے دل کھول کر فرمائی۔ اور ہمیں سے وہ یک طرفہ تعلق، باقاعدہ دو طرفہ تعلقات میں تبدیل ہو گیا۔ دسمبر ۱۹۵۱ء اور جولائی ۱۹۵۲ء میں جمعیت طلباء کی دو نشستیں کاہل میں راقم ناظم کی حیثیت سے شریک رہا اور مولانا معلم و مربی کی حیثیت سے اس سے ان تعلقات کی گہرائی و گہرائی میں نمایاں اضافہ ہوا۔ بعد کے چار سالوں کے دوران میں بے تعلق ملاقاتوں سے یہ تعلق مزید استوار ہوا۔ ۱۹۵۶ء میں تحت اسلامی کی مرکزی مجلس شوریٰ کے اجلاس میں مولانا نے راقم کے متذکرہ بالا اختلافی بیانات کی نہایت شاندار انفاظ میں تصویب و تائید کی۔ اس طرح جماعت میں پالیسی کے بارے میں جو اختلاف رائے ہوا اس کے ضمن میں بھی ”ایک ہی صف میں کھڑے ہو گئے محمود و ایاز کے مصداق مولانا اور راقم ایک ہی صف میں شامل ہو گئے۔ ۱۹۵۸ء میں جب مولانا نے بھی جماعت کو خیر باد کہہ دیا اور کسی نئی تعمیر کی فکر میں مشاورتوں کا ایک طویل سلسلہ شروع ہوا تو اس میں بھی مسلسل ساتھ رہا۔ اور اس سلسلے کا اہم ترین اجتماع عزیز ٹینیسیہ ہڑپ میں راقم ہی کے زیرِ اہتمام غالباً چار روز تک جاری رہا لیکن افسوس کہ کوئی متفق علیہ نقشہ نہ بن سکا۔ دسمبر ۱۹۵۸ء میں راقم ان مشاورتوں کی مسلسل ناکامی سے بد دل سا ہو کر ڈاکٹر مسعود الدین حسن عثمانی کی دعوت پر بغیر مولانا کو اطلاع دے کر راجی منتقل ہو گیا تو ایک حد درجہ محبت بھرا شکوہ مولانا نے اپنے ایک مکتوب میں کیا:

”آپ کے اس خفیہ اقدام کی اطلاع سیال صاحب سے مجھے ہو چکی تھی۔ بہر حال جو کچھ آپ نے کیا اچھا کیا۔ خدا کرے آپ کے مقاصد وہاں پورے ہوں اور آپ کو وہاں دلجوئی کے ساتھ کچھ نکتے پڑھنے کی فرصت ملے۔ ڈاکٹر صاحب کی رفاقت ان شاء اللہ آپ کے لیے موجب خیر و برکت ہوگی۔ فرزانوں کے ساتھ نباہ مشکل ہوتا ہے، دیوانے گزارے جاتے ہیں آپ و زون دیوانے ہیں۔ خوب گزرے گی جوں بقیں گے دیوانے دو۔ — مجھے جو احساس ہے وہ صرف یہ ہے کہ آپ مجھ سے دور ہو گئے۔ آپ سے ایک قلبی رگڑ سا ہو گیا ہے، اس وجہ سے اس بات سے متورس ہوئی ہے کہ میں نے جتنا ہی کینیڈا چاہا اتنے ہی آپ کھینچے چلے گئے۔ یہاں تک کہ کھینچے کھینچے کراچی پہنچ گئے۔ خیر صاحب، جہاں رہو سلامت رہو اور دعاؤں میں ہمیں بھی یاد رکھو!

۱۹۵۹ء میں اس خیال سے کہ محض ایک سابقہ تعلق کی بنیاد پر نئی تعمیر ممکن نہیں — اس کی فکری اساسات کو تفصیل کے ساتھ واضح کیا جانا چاہیے۔ مولانا نے ماہنامہ ”میتاق“ جاری فرمایا تو، جیسا کہ پہلے بھی ایک موقع پر عرض کیا جا چکا ہے، راقم اس کے اولین معاونین میں بھی شامل تھا اور بعد میں بھی مقدور بھر اعانت کرنا رہا اور دوسری طرف کراچی سے والد صاحب مرحوم کی علالت کے باعث واپسی پر ۱۹۶۰ء راقم نے منظمگری (حال ساہیوال)

اسے ان ”مشاورتوں“ پر ایک نہایت دلچسپ سبق اس زمانے میں ملک نصر اللہ خان عزیز مرحوم نے چیت کی تھی۔ ہوا یوں کہ ملک صاحب علیل تھے، راقم اور مولانا حکیم عبدالرحیم اشرف ان کی عیادت کے لیے ان کے پارک لین، ٹمپل روڈ والے مکان میں حاضر ہوئے، تو باتوں باتوں میں ان ”مشاورتوں“ کا ذکر بھی آگیا۔ اس پر ملک صاحب نے یہ لطیف سنایا کہ ایک بہت بڑے پیر صاحب نے اپنے خلفاء و مجاز کی ایک مشاورت طلب فرمائی، اور مشورہ طلب بات یہ پیش کی کہ ”عمر سیت کہ آوازہ منصور کہن شد“ آپ لوگوں کا کیا خیال ہے، کیا ہم اس کا اعادہ نہ کر دیں؟ — سب لوگوں نے اپنی اپنی رائے پیش کی کسی نے اثبات میں کسی نے نفی میں، ایک صاحب خاموش رہے۔ حضرت نے ان سے براہ راست استفسار کیا تو انہوں نے مؤدبانہ گزارش کی کہ ”حضرت میں تو یہ سوچ رہا ہوں کہ کیا منصور نے بھی وہ اقدام کسی سے مشورہ نہ کر لیا تھا؟“

(فہرست صفحات)

میں ایک اسلامی ہاسٹل قائم کیا اور حلقہ مطالعہ قرآن کی داغ بیل ڈالی تو مولانا نے اقم کے ان کاموں میں بھرپور تعاون فرمایا۔ ہاسٹل کی تجویز پر ایک منفصل تاسیدی سندسہ 'میتاق' میں تحریر فرمایا اور حلقہ مطالعہ قرآن منٹگری کی دعوت پر تقریر کے لیے دوبار ساہیو کے سفر کی زحمت برداشت کی !

۱۹۶۲ء سے ۱۹۶۵ء تک تقریباً چار سال راقم نے دوبارہ ایک دوسرے سلسلے میں کراچی میں بسر کئے۔ اور اس عرصے میں راقم کا رابطہ مولانا سے بہت کم رہا۔ مولانا نے اس دوران میں بعض دوسرے احباب کے ساتھ مل کر مجلس دعوت و اصلاح کی داغ بیل ڈالی۔ لیکن نہ تو یہ بیل ہی منڈھے چڑھی نہ ہی اجتماعی کام کا کوئی اور نقشہ تیار ہو سکا۔ اس سے بدل ہو کر مولانا نے ذاتی طور پر حلقہ تدبیر قرآن قائم فرمایا اور اپنی ساری توجہات چند نوجوانوں کی تعلیم و تربیت پر مرکوز کر دیں۔ دوسرے احباب سے ان دنوں مولانا کا رابطہ کمزور پڑتے پڑتے معدوم کے حکم میں آ گیا۔ جس کا ایک نتیجہ یہ نکلا کہ 'میتاق' نے پہلے تو کچھ عرصے تک ہچکیاں لیں اور بالآخر بالکل دم توڑ دیا۔ یہ حالات تھے جب راقم ۱۹۶۶ء میں دوبارہ لاہور ہوا میتاق بند پڑا تھا، تفسیر کی جلد اول تیار تھی لیکن اس کی طباعت و اشاعت کی کوئی سبیل دور دور تک نظر نہ آتی تھی۔ حلقہ تدبیر قرآن میں جن نوجوانوں پر مولانا نے شدید محنت کی تھی وہ سب بسلسلہ روزگار تشریف ہو گئے تھے۔ ایک صاحب کسی ٹینک کے سلسلے میں انگلستان جا چکے تھے دوسرے صاحب کا تبادلہ ڈھاکہ میں میں ہو گیا تھا۔ بعض دوسرے لوگ بدل ہو گئے تھے۔۔۔ الغرض بالکل سحر دشت کو دیکھ کے گھریا دیا۔

والا سمان تھا۔۔۔۔۔ خود راقم کے سامنے لاہور نقل مکانی میں دو مقصد تھے: ایک حلقہ تدبیر قرآن میں شرکت اور مولانا کے سامنے باضابطہ رازوں سے نامزدہ کر کے اسے استفادہ اور دوسرے اس اصل تحریک اسلامی کے احیاء کی سعی جو راقم کے خیال کے مطابق جماعت اسلامی کے انتقالی موقع کے باعث مردہ ہو چکی تھی۔ لاہور اگر اندازہ ہوا کہ مولانا حلقہ تدبیر قرآن سے بدل ہو چکے ہیں اور اس منہج پر از سر نو محنت کی

ہمت اپنے اندر نہیں پاتے۔ اور اب سارا وقت اور ساری محنت تفسیری تسوید پر صرف کر دینا چاہتے ہیں۔ لہذا راقم کا پہلا مقصد توفیق ہو گیا۔ لیکن ہمت کر کے ”تدبر قرآن“ کی بد اول اس نے شائع کر دی اور مولانا نے ازراہ شفقت اس زمانے میں برطانہ صرف راقم کا بلکہ دوسرے بہت سے احباب و رفقاء کے سامنے فرمایا کہ ”یہ اس کا عجیب پر ذاتی احسان ہے“ راقم کے سامنے اصل مسئلہ یہ تھا کہ اگر جلد اول شائع نہ ہوئی تو آگے لکھنے پر مولانا کی طبیعت مائل نہیں ہوگی اور یہ کار ادھورا رہ جائے گا۔

دوسرے مقصد کے ضمن میں راقم نے اولاً مولوی محی الدین سلفی مرحوم کی تحریک پر اور ان کے تعاون سے اپنا اختلافی بیان ”تحریک جماعت اسلامی: ایک تحقیقی مطالعہ“ کے نام سے شائع کیا۔ اور بعد ازاں ایک مضابطہ دعوت کے آغاز کے لیے ”الرسالہ“ کے نام سے ایک ماہنامے کا ڈیکلریشن حاصل کر لیا۔ مولانا کو جب اس کی اطلاع ملی تو انہوں نے فرمایا کہ کوئی نیا رسالہ جاری کرنے کی بجائے ”میشاق“ ہی سنبھال لو۔ میں تو اسے جاری نہیں رکھ سکتا۔ تم شائع کرتے رہو گے تو کم از کم اس کا نام تو رہے گا ”إِمْتِنَانٌ لِلَّهِ مُر“ راقم نے بہت دوڑ دھوپ سے حاصل کیا ہوا ڈیکلریشن ضائع کر دیا اور اگست ۱۹۶۶ء سے ”زیر سرپرستی مولانا امین احسن اصلاحی“ ”میشاق“ کی ادارت سنبھال لی۔

۱۹۶۶ء، ۱۹۷۷ء کے دوران ”میشاق“ کے ذریعے راقم نے ایک طرف نویہ واضح کیا کہ ۱۹۵۷ء میں جماعت اسلامی میں جو اختلاف رائے واقع ہوا تھا اس کی اصل نوعیت کیا تھی اور علیحدہ ہونے والے علیحدگی اختیار کرنے پر کس طرح مجبور کر دیئے گئے تھے۔ اور دوسری طرف علیحدہ ہونے والوں کو لاکھارا کہ اگر وہ جماعت اسلامی میں کسی شخصی عقیدت کی بنا پر نہیں بلکہ فرائض اقامت دین کی ادائیگی کے لیے شامل ہوئے تھے تو جماعت سے علیحدگی سے وہ فرض تو ساقط نہیں ہو گیا۔ ان کے لیے لازم ہے کہ وہ اپنے دینی فرائض کی ادائیگی کے لیے مجتمع ہو کر جدوجہد کریں۔ اس کا بھلا اللہ خاطر خواہ نتیجہ برآمد ہوا اور اواخر ۱۹۷۷ء میں جماعت اسلامی سے علیحدہ ہونے والے بعض احباب کا ایک اجتماع رحیم یار خاں میں منعقد ہوا جس میں ”ایک نئی دینی تنظیم“ کے قیام کا فیصلہ

کر لیا گیا۔ اس اجتماع میں مولانا بھی شریک تھے اور انہوں نے اس موقع پر بھی حسبِ نیاز نہایت فراخ دلی سے ان لوگوں کو خراجِ تحسین ادا کیا۔ تشکر ادا کیا تھا جنہوں نے انہیں بھولا ہوا سبق یاد دلانے کی کوشش کی تھی۔ ان کے مندرجہ ذیل الفاظ راقم نے ستمبر ۱۹۶۷ء کے ’میشاق‘ کے کور پر نمایاں حیثیت سے شائع کئے تھے :

”عزیز سامعینو !

اللہ تعالیٰ کی توفیق سے آپ نے ایک جامع ذمہ کی قیام کی قرارداد پر اتفاق کر لیا۔ میں اس پر آپ کو مبارک باد دیتا ہوں اور دعا کرتا ہوں کہ اللہ تعالیٰ ہمیں اس کام کے لیے عزم و ہمت عطا فرمائے اور ہر قدم پر ہماری دست گیری اور رہنمائی فرمائے۔

میں اس موقع پر آپ کے سامنے بہ اعتراف کرتا ہوں کہ ہر چند اس کی ضرورت ، اور اہمیت مجھ پر واضح تھی لیکن میں دو سبب سے اس قسم کی کسی ذمہ داری سے گریز کرتا رہا۔ ایک تو یہ کہ اب میرے قویٰ ضعیف ہو رہے ہیں ، کوئی بھاری بوجھ اٹھانا میرے لیے ممکن نہیں رہا۔ دوسرا یہ کہ زندگی کے آخری دور کے لیے اپنے ذوق کے مناسب جو کام میں نے تجویز کر لیا تھا اب وقت و فرصت کا لمحہ لمحہ اسی پر صرف کرنا چاہتا تھا چنانچہ دوستوں کے شدید اصرار بلکہ دباؤ کے باوجود میں خود اس کے لیے پہل کرنے کی ہمت نہیں کر سکا۔ دوستوں نے جب کبھی اس فریضہ کی اہمیت کی طرف توجہ دلائی ، میں ان کے دلائل کا تو انکار نہ کر سکا لیکن اپنی کمزوریوں اور مجبوریوں پر نگاہ کر کے ان کی بات کو ٹالتا ہی رہا۔ میں یہ بھی محسوس کرتا رہا کہ اگرچہ میرے اوقات تمام تر دینی و علمی کاموں ہی میں بسر ہو رہے ہیں تاہم معاشرے سے متعلق مجھ پر جو فریضہ عائد ہوتا ہے اس میں مجھ سے کوتاہی ہو رہی ہے جس کے سبب سے نہ صرف میری بعض صلاحیتیں سکڑ رہی ہیں بلکہ اندیشہ اس بات کا ہے کہ اس پر مجھ سے مواخذہ ہو۔ ان تمام احساسات کے باوجود میں اپنے آپ کو معذور سمجھتا رہا جس کی وجہ یہ ہو سکتی ہے کہ آدمی اپنے آپ کو معذور سمجھنے میں بڑا فیاض ہوتا ہے۔

بہر حال اب میں پورے شرح صد کے ساتھ اس کام میں شریک ہوتا ہوں اور ان تمام

دوستوں کا دل سے شکر گزار ہوں جنہوں نے اس عظیم فرض کی اہمیت کو سمجھا اور ہم سب کو اس کے سمجھانے کا اہتمام کیا۔ اللہ تعالیٰ ہم سب کی طرف سے ان کو جزائے خیر عطا فرمائے۔

میکن افسوس کہ سابقہ تمام مسابقتی طرح یہ کوشش بھی بالکل

”چلنے نہ پائے تھے کہ گرفتار ہوئے“ کے سے انداز میں ناکام ہو کر رہ گئی۔

یہ دور راقم کی زندگی میں ایک اہم موڑ (TURNING POINT) کی حیثیت

رکھتا ہے، اس لیے کہ اس وقت راقم نے یہ فیصلہ کر لیا کہ اب کسی بڑے کی طرف دیکھنے کی بجائے اپنے پاؤں پر کھڑے ہونا ہے۔ اور کوئی چلے نہ چلے اور ساتھ دے نہ دے تنہا چلنا

موردی کے ساتھ اور ۱۹۵۸ء تا ۱۹۶۸ء، دس سال مولانا اصلاحی کے ساتھ راقم

کلیتہً وکاملتہً وابستہ رہا۔ لیکن ۱۹۶۸ء سے دنگ بھگ بھتیس برس کی عمر میں اس نے

آزادی کے ساتھ اپنی ڈگری پر چلنے کا فیصلہ کر لیا۔ تاہم بحمد اللہ، راقم اپنے ماضی سے منقطع

نہیں ہوا اور اس نے ایک جانب حلقہ ہائے مطالعہ قرآن پر اپنی تمام تر مساعی صرف کر

دیں اور ان کے ذریعے اصلاح قرآن کی اس انقلابی دعوت کا پرچار کیا۔ جس کے پیغمبر

میں موجودہ صدی کے داعیِ اول تھے مولانا ابوالکلام آزاد اور جس کے تسلسل کو برفوار

رکھتا تھا مولانا ابوالاعلیٰ مودودی نے اور دوسری جانب دارالاشاعت الاسلامیہ کے

ذریعے اپنے جملہ وسائل و ذرائع کو کھپا دیا مولانا فراہی اور مولانا اصلاحی کی نصیحت

کی شاعت کے ذریعے تدبیر قرآن کے اس اسلوب کی ترویج و اشاعت میں جس کے بانی

ہیں مولانا حمید الدین فراہی اور شارح ہیں مولانا امین احسن اصلاحی۔

لیکن اب چونکہ راقم کسی ایک لکیر کا فقیر نہیں رہا تھا لہذا اس کی سوچ کے دوسرے اجزائے ترکیبی

میں سامنے آئے۔ اور ۱۹۶۸ء سے ’میشاق‘ میں ’افادات فراہی‘ اور ’تدبیر قرآن‘ کے ساتھ

ساتھ جگہ ملنے لگی۔ صرف مولانا سندھی مرحوم کے تذکرے اور ڈاکٹر رفیع الدین مرحوم کے

’منشور اسلام‘ کو ملکہ مولانا ابوالحسن علی ندوی کے ’مابیانیتہ لا مہبانیتہ‘ اور

پروفیسر یوسف سلیم حسینی کے ”حقیقتِ تصوف“ اور تاریخِ تصوفِ اسلامی“ ایسے مضامین کو بھی۔ اور یہی چیز سببِ اول بن گئی مولانا اصلاحی کی راقم الحروف کی جانب سے گرائی بیع کی۔ اس لیے کہ مولانا بر ملا فرمایا کرتے ہیں کہ ”میں تصوف کو کل کا کل ضلالت و گمراہی سمجھتا ہوں“ چنانچہ مولانا نے راقم سے مشفقانہ انداز میں فرمانا شروع کیا کہ ”عزیزم! تمہارے بارے میں مجھے دو اندیشے لاحق ہیں۔ ایک یہ کہ تم انتہائی ذہین ہو اور دوسرے یہ کہ تمہارے اندر تصوف کی لنگ موجود ہے!“ راقم اسے ہنس کر ٹال دیتا رہا اور مولانا کی مروت و شرافت کہ وہ تعلقات کو (اپنے بعض شاگردوں اور احباب کی شدید سرگرائی کے علی الرغم) نباہتے رہے!

خدا کا نام کہہ کر وہ مولانا علیل ہو گئے اور ان کی علالت تشویشناک صورت اختیار کر گئی اور ادھر راقم کے حلقہِ بائے مطالعہ قرآن و سنت اختیار کر گئے اور اُس کے اعوان و انصار کا ایک خاصا بڑا حلقہ وجود میں آگیا اور بالکل فطری طور پر کسی باقاعدہ ادارے کے قیام کی ضرورت محسوس ہوئی جس کے تحت کم از کم مالی امور منضبط کئے جاسکیں۔ یہی ضرورت تھی جس کے تحت ”مرکزی انجمن خدام القرآن لاہور“ کے قیام کا فیصلہ ہوا۔ راقم اس سے بہت پہلے گہرے غور و خوض کے بعد اس حتمی نتیجے تک پہنچ چکا تھا کہ کسی دینی تنظیم میں شورشائیت اس جمہوری طرز کی نہیں ہونی چاہیئے جس میں بقول علامہ اقبال مرحوم ع ”بندوں کو گنا کرتے ہیں تو لانا نہیں کرتے!“ بلکہ اُس طرز کی ہونی چاہیئے جو اسلام کے نظامِ امارت کے ساتھ مناسبت رکھتی ہو۔ جس میں امیر صرف دستوری صدر رہیں بلکہ صاحبِ امر ہوتا ہے۔ چنانچہ بلا خوفِ لومۃ لائم راقم نے اپنے اس خیال کو تحریر و تقریر دونوں صورتوں میں بیان بھی کیا اور انجمن کا مجوزہ دستوری خاکہ بھی اسی ہیج پر تیار کیا۔ اللہ کا کرنا یہ ہوا کہ جیسے ہی یہ ڈھانچہ ”میشاق، بیس شائع ہوا، مولانا بھی بفضلہ تعالیٰ صحتیاب ہو گئے۔ اب جو ان کے علم میں یہ خاکہ آیا تو وہ سخت برہم ہوئے اس لئے کہ اس معاملے میں بھی راقم کی اور ان کی رائے کے مابین بعد المشرقین پایا جاتا ہے۔ نتیجہً وہ دو طرفہ تعلقات جو بیس سال پہلے نہایت خوشگوار چلے آ رہے تھے ایک شدید بحران (CRISIS) سے دوچار ہو گئے۔ بعض احباب نے بیچ بچاؤ کی کوشش کی لیکن

راقم نے صاف عرض کر دیا کہ اُس کی بھی یہ سوچی سمجھی رائے ہے اور اب اس میں تبدیلی صرف اس طرح پیدا ہو سکتی ہے کہ اسے دلیل سے قائل کر دیا جائے۔ محض پاسِ ادب اور لحاظِ بزرگی کی بنا پر وہ اپنی رائے تبدیل نہیں کرے گا۔ چنانچہ ”ہذا افتراق، بیعتی و بینک“ کا آغاز ہو گیا اور اس کے پہلے قدم کے طور پر طے پایا کہ ”میشاق“ کے سرورق پر سے وزیر سرپرستی مولانا امین احسن اصلاحیؒ کے الفاظ حذف کر دیئے جائیں۔ تاہم یہ مولانا کی عالی ظرفی ہے کہ اس کے بعد بھی نہ صرف یہ کہ ذاتی تعلقات برقرار رہے بلکہ جزوی تعاون بھی جاری رہا۔

مارچ ۱۹۴۷ء سے انجمن خدام القرآن کی سالانہ قرآن کانفرنسوں کا سلسلہ شروع ہوا۔ اور اس میں راقم نے تقریباً تمام مکاتب فکر کے علماء کو صدارت یا خطاب کے لئے بلوائے۔ راقم نے ازراہ شفقت و عنایت منظور فرمایا۔ یہ چیز راقم کے اور مولانا کے مابین مزید بُعد و فصل کا سبب بن گئی۔ ان کا فرمانا یہ تھا کہ ”ان مولویوں کو سر پر بٹھا کر کیا لینا ہے؟ ان ہی کے خیالات و تصورات کی تو ہمیں تردید کرنی ہے!“ راقم نے اسے بھی خاموشی سے سنانا سنا کر لیا اس لئے کہ اُس کی طبیعت کا رُخ جیسا کہ اوپر تفصیل سے بیان ہو چکا، بالکل دُور سے ہے۔ تاہم اُس نے محسوس کر لیا کہ اب مولانا کے مزاج میں تلخی بڑھتی جا رہی ہے۔

جولائی ۱۹۴۷ء میں راقم نے اعلان کیا کہ اب وقت آگیا ہے کہ یہ چھوٹی سی تحریک اسلامی جس کا آغاز دعوتِ رجوع الی القرآن سے ہوا تھا اور جس نے پہلی تنظیمی ہیئت ”انجمن خدام القرآن“ کی صورت میں اختصار کی تھی اگلے تنظیمی مرحلے میں قدم رکھے اور ٹھیکہ دینی اصولوں پر جماعت کا قیام عمل میں لایا جائے۔ جس کا ہیولہ راقم کے پیش نظر وہی تھا جو ۱۹۴۷ء میں اجتماعِ رحیم یار خاں میں طے پایا تھا۔ چنانچہ ”میشاق“ کی ستمبر، اکتوبر اور نومبر ۱۹۴۷ء کی اشاعتوں میں راقم نے اپنی جولائی ۱۹۴۷ء والی تقریر اور تنظیم اسلامی کا ۱۹۴۷ء والا خاکہ ایک طویل ادارے سمیت شائع کر دیا۔

اس موقع پر راقم مولانا کی خدمت میں ان کے گاؤں (رحمن آباد) حاضر ہوا تو مولانا نے جو کچھ فرمایا اس کا حاصل یہ ہے کہ ————— پرچہ کل ہی ملا تھا، بیعتات ہی پورا پڑھ ڈالا۔ اور رات کے دو بجے تک لالین کی روشنی میں اسے پڑھتا رہا۔

اگر گن میں اشاعت کے ذریعے ہو خواہ کسی سرکل وغیرہ کے ذریعے “
مولانا کے انکار پر راقم نے مولانا کو خط میں لکھا کہ ”میں آپ کو مجبور تو ہرگز نہیں
کر سکتا لیکن یہ بات کہ تنظیم کا ایک حلقہ مستشارین ہوا اور اُس میں آپ نہ ہوں مجھے
گوارا نہیں۔“ لہذا راقم نے رفقاء تنظیم کے مشورے سے حلقہ مستشارین ہی کو
ساقط کرنے کا فیصلہ کر لیا۔

اس کے بعد بھی لگ بھگ ایک سال تک مولانا کی خدمت میں راقم کی جہزی
کا سلسلہ جاری رہا۔ جنوری ۱۹۳۷ء میں ”قرآن اکیڈمی“ کی تعمیر کے آغاز کا مرحلہ
آیا اور ساتھیوں نے اس موقع پر ایک اجتماعی دعا کا پروگرام بنایا تو اُس میں شرکت
کی دعوت راقم نے مولانا کو بھی دی۔ جیسے انہوں نے کمال شفقت و مروت سے منظور

فرمایا۔ مولانا صاحب کی معیت میں تشریف لائے۔ لیکن بعد میں بعض
حضرات سے سننے میں آیا کہ مولانا نے فرمایا ہے کہ ”میری طبیعت بالکل آمادہ نہ تھی
لیکن جب اُس نے کہا تو میں انکار نہ کر سکا اور مجبوراً شریک ہو گیا،“ راقم کی اصل مشکل
یہ تھی کہ مولانا سے ملنا جلتا بھی ہوا اور پھر انہیں اپنے کاموں میں شرکت کی دعوت نہ
دی جائے تو اس کے معنی یہ ہیں کہ سب سے تعلق کو خود راقم نے ختم کر دیا۔

اسی بنظر میں راقم نے مارچ ۱۹۳۷ء میں تیسری سالانہ قرآن کانفرنس میں شرکت
کی دعوت مولانا کو دی اور حسب سابق اسے بھی مولانا نے منظور فرمایا لیکن بعد میں
اپنے بعض دوستوں اور شاگردوں کے اصرار پر شرکت سے انکار کر دیا۔ یہ
گویا ان دو طرفہ تعلقات کے ضمن میں اونٹ کی کمر پر آخری تنکا، ثابت ہوا اور راقم
نے فیصلہ کر لیا کہ آئندہ مولانا کی خدمت میں حاضری کا سلسلہ بھی بند کر دیا جائے تاکہ

وہ بار بار اس طرح کی پریشان کن صورتِ حال سے دوچار نہ ہوں۔ اور اس طرح
ربع صدی پر پھیلے ہوئے وہ تعلقات اختتام پذیر ہو گئے جو پورے بیس سال
نہایت گرم جوشی کے ساتھ قائم رہے اور بعد ازاں ”کھنڈر بتا رہے ہیں عمارت
عظیم تھی“ کے مصداق پورے پانچ سال میں رفتہ رفتہ کم ہو کر اس حد کو پہنچے کہ اب
اٹھ ماہ سے صورت وہی پیدا ہو چکی ہے کہ

بس اتنا سا تعلق اب ان سے رہ گیا ہے وہ مجھ کو جانتے ہیں، میں ان کو جانتا ہوں!

بہ طویل داستان ہماری موجودہ بحث کے اعتبار سے یقیناً جملہ معترضہ کے حکم میں ہے۔ لیکن اسے تمام وکمال اس لئے بیان کر دیا گیا کہ ادھر کچھ عرصے سے راقم سن رہا ہے کہ مولانا کو یہ تشویش ہے کہ راقم ان کا نام استعمال کر رہا ہے اور حال ہی میں ماہر القادری صاحب نے بھی، فاران، میں مولانا کا یہ ”سنا سنایا“ جملہ نقل کر کے کہ ”مجھے ڈاکٹر اسرار نے EXPLOIT کیا ہے!“ درہل راقم اور مولانا کے مابین اختلاف کو خود اپنے مذموم مقاصد کے لئے EXPLOIT کرنے کی کوشش کی ہے۔ تو جو جانتا ہے وہ تو جانتا ہی ہے اور جو نہیں جانتا وہ جان لے کہ ان سطور کا عاجز و ناکارہ راقم مولانا کی نظر عنایت سے قطعاً محروم ہو چکا ہے۔ مولانا کے ساتھ تعلق کا جو قسم اب لگا رہ گیا ہے وہ صرف مستفاد اور ناسخ کے تعلق کی نوعیت کا ہے۔ اور مولانا کے مابین نہیں بلکہ انجمن خدام القرآن اور مولانا کے مابین ہے۔ اور اس ضمن میں بھی تازہ ترین اطلاع یہ ہے کہ مولانا نے تدبیر قرآن کی پانچویں جلد کے حقوق طباعت جو مارچ ۱۹۸۷ء میں انجمن کو فروخت کئے تھے واپس لے لئے ہیں اور اس کی طباعت و اشاعت کا انتظام اب وہ خود فرمائیں گے لہذا اس ضمن میں جسے بھی کوئی رابطہ قائم کرنا ہو وہ ان ہی سے کرے!

عربی کا ایک مشہور شعر ہے :

إِنَّ الْفَتَىٰ مَن يَقُولُ هَا أَنَا ذَا
لَيْسَ الْفَتَىٰ مَن يَقُولُ وَكَأَلْبَىٰ !

تو راقم کو تو اگرچہ فوت کا کوئی دعویٰ سرے سے ہے ہی نہیں۔ تاہم اُس نے نہ صرف یہ کہ اپنی ذاتی خوش بختیوں اور محرومیوں کی مفصل داستان اوپر رقم کر دی ہے بلکہ اپنے فکری ”آباد و احداد“ کی پوری تفصیل بھی بیان کر دی ہے۔ انھوں اس کا سہ کہ ہمارے یہاں دوسرے تمام حقوق کے مانند اختلاف رائے کا حق بھی مانگتے تو سب میں دیتے کو کوئی تیار نہیں اور سر بڑا شخص وہ انا (وہ غیوی) کے سے انداز میں کل متابعت اور کامل پیروی کا مطالبہ کرتا ہے۔ اس ضمن میں اوپر علماء کرام کے بارے میں مولانا اصلاحی کا قول تو آپ پڑھ ہی گئے ہیں۔ مولانا بتوری صاحب نے بھی ایک بار فرمایا کہ ”ذاتی حیثیت میں آپ مجھے بہت عزیز ہیں، آپ جب بھی مشورہ طلب کریں گے میں پوری توجہ کر دوں گا۔“

لیکن تنظیم اسلامی کے حلقہ مستشارین میں شرکت سے میں اس لئے معذور ہوں کہ یہ ایک بہت بڑی ذمہ داری ہے اور اس کے لئے میرے پاس نہ فرصت ہے نہ صحت — ویسے یہ بات بھی ہے کہ آپ مولانا فراہیؒ اور مولانا اصلاحی کو بہت اہمیت دیتے ہیں اور ہم ان کے معلم اول امام ابن تیمیہؒ کو علم کا بحرِ خرار ماننے کے باوجود اہمیت نہیں دیتے تو ان لوگوں کی توجہ حقیقت ہی کیا ہے!

نتیجہ یہ ہے کہ علماء کرام راقم سے اس لئے ناراض ہیں کہ وہ اس دور کا اصل ”ترجمان القرآن“، علامہ اقبال کو میوں قرار دیتا ہے۔ اور علامہ مرحوم کے عقیدتمند اس لئے خفا میں کہ وہ ان کے نام کے ساتھ ”حضرت“ اور ”رحمۃ اللہ علیہ“ کے سابقے اور لاحقے کیوں نہیں لکھتا اور بولتا۔ محفوفی حلقے اس لئے ناراض ہیں کہ شخصاً راقم کے عقیدتمند اس لئے خفا میں کہ راقم ان کی سیاسی حکمت عملی پر کیوں تنقید کرتا ہے۔

القرض معاملہ وہ ہے کہ

اپنے بھی خفا مجھ سے میں بیگانے بھی خوش
مزیہ برآں احناف کے نزدیک راقم دیوانی ہے اور اہل حدیث حضرات کے نزدیک
خفی، — گویا ہے

زاہد ننگ نظر نے مجھے کافر جانا اور کافر یہ سمجھتا ہے مسلمان نہیں!
اور نوبت بانجھار سید کے منکرِ حدیث ہونے کی تہمت تو خاصے سے لگ ہی رہی
تھی، اب سننے میں آیا ہے کہ اس خاکسار کے قادیانی ہونے کی خبر، بھی بعض
حضرات نے اہتمام کے ساتھ دُور دُور تک پہنچائی ہے۔ اِنَّا لِلّٰہِ وَاِنَّا اِلَیْہِ
رَاجِعُونَ!

راقم کے لئے اس صورت حال میں دوسری نوید ہے۔ ایک اس کی کہ
اس میں اسے ”وَلْتَسْمَعْنَ مِنَ الدِّیْنِ اَوْ تَوَالِ الْکِتَابِ مِنْ قَبْلِکُمْ“
”مِنَ الدِّیْنِ اَوْ تَوَالِ الْکِتَابِ“ (اگرچہ ۱۸۷) کا عکس نظر آتا ہے
اور دوسرے اس کی کہ یہ علامت ہے اس بات کی کہ راقم کی مساعی بار آور ہو
رہی ہیں اور اس کی دعوت عام، اعلیٰ اور وسیع ہو رہی ہے۔ یہ محنتیں اور دشنام

طرازیوں تو گویا اس راہ کے ابتدائی سنگ پائے میل اور نشانات راہ میں —
 هَذَا مَا وَعَدَنَا اللَّهُ وَرَسُولُهُ وَصَدَقَ اللَّهُ وَرَسُولُهُ —
 (الاحزاب : ۲۲) رہی بزرگوں کی نگاہ التفات اور نظرِ کرم سے محرومی تو اس
 باب میں بھی راقم مطمئن ہے کہ —
 شرک چھوڑا تو سب نے چھوڑ دیا میری کوئی سوسائٹی ہی نہیں! (اکبر)

ولیسے راقم بحمد اللہ حضرت اکبر ہی کے اس شعر کہ —
 دیوانہ چین کی سیریں نہیں ہیں تنہا عالم ہے ان گلوں میں پھولوں کی سیلابیں!
 اور فیض کے اس شعر کہ —
 ہم اہل قفس تنہا بھی نہیں روزِ زمیں میں
 اور اقبال کے اس شعر کہ —
 گئے دن کہ تنہا تھا میں انجمن میں یہاں اب میرے ارزاں اور بھی ہیں۔
 کے مصداق بالکل مکیت و تنہا بھی نہیں ہے۔ بلکہ اسے اللہ نے ہمراہیوں اور مصفروں
 کی ایک معتدبہ تعداد اور اعوان و انصار کی اچھی بھلی جمعیت عطا فرمادی ہے اور
 اس کی دس سالہ مساعی گورب الغلبین نے اس درجہ بار آور کیا ہے اور ایسا
 شرف قبول عطا فرمایا ہے کہ راقم خود بہر ان ہے۔ واقعہ یہ ہے کہ راقم پر علامہ اقبال
 کے ان اشعار کی صداقت روز روشن کی طرح عیاں ہو گئی ہے کہ —
 ہم تو مائل بہ کفر ہیں کوئی سائل ہی نہیں راہ دکھلائیں گے؟ رہبر منزل ہی نہیں
 تربیتِ علم تو ہے جو ہر قابل ہی نہیں جس سے تعمیرِ آدم کی یہ وہ گل ہی نہیں
 کوئی قابل ہو تو ہم شان کئی دیتے ہیں ڈھونڈنے والے کو دنیا بھی نہی دیتے ہیں
 ورنہ نہیں؟ نا امیلا اقبال اپنی کشتِ نراں سے ذرا غم ہو تو بیٹی بہت زرخیز ہے ساقی!
 چنانچہ لاہور، کراچی اور سکھر تو راقم کی دعوتِ قرآنی اور درسِ قرآن کے بڑے
 مراکز رہے ہی ہیں، گذشتہ دس سالوں کے دوران راقم اس پیغام کو لے کر
 ایک جانب گوجرانوالہ، شیخوپورہ، وزیر آباد، گجرات، جہلم، سرگودھا، جوہر آباد
 راولپنڈی، اسلام آباد، واہ، ٹیکسلا اور تربیلہ تک گیا ہے اور دوسری جانب

ساہیوال، ملتان، بہاولپور، رحیم یار خاں، صادق آباد، حیدر آباد اور کوئٹہ تک۔ اور نہ صرف یہ کہ تین عظیم الشان سالانہ قرآن کانفرنسیں منعقد ہو چکی ہیں بلکہ لاہور اور کراچی میں دو دو بار، اور کوئٹہ اور راولپنڈی میں ایک ایک بار قرآنی تربیت گاہیں قائم کی جا چکی ہیں۔ اور ان پر استزاد ہیں سلسلہ مطبوعات کے ذریعے دعوت قرآنی کی توسیع اور دوسرے ذرائع نشر و اشاعت کے ذریعے لوگوں کی توجہات کو قرآن حکیم کے جانب منعطف کرنے کی کوششیں مثلاً لاہور کے عوامی میلوں، رائے ونڈ کے تبلیغی اجتماعات اور یوم اقبال کی تقریبات میں انجاری اشتہاروں، پوسٹروں اور ہینڈ بیلوں کے علاوہ دس دس ہزار کی تعداد میں دعوت الی اللہ اور راہ نجات، ایسے کتابچوں کی تقسیم۔ اور آخری مگر کمترین نہیں، قرآن اکیڈمی کی تعمیر کا آغاز جس پر ان سطور کی تحریر کے وقت تک کم و بیش پانچ لاکھ روپیہ صرف رقم جمع ہو چکی تھی اور ان سب کا حاصل یہ کہ مدرس قرآن، کراچی چلا تو بحمد اللہ دور دور تک سب سے ہی کم از کم پاکستان کے طول و عرض میں راقم کا نام و دعوت رجوع الی القرآن، کی علامت بن گیا ہے! اذالک فضل اللہ یونہیہ من یشاء۔

سے ایں سعادت بزور بازو نیست تانہ بخشد خدائے بخشندہ!

مزید برآں — اور نافلتہً لک کے درجے میں یہ کہ تنظیم اسلامی، کے نام سے ایک چھوٹا سا قافلہ فرمان نبوی ”راقی امروکم بحسب“:

۱۔ جس میں امام فراہی اور مولانا اصلاحی کی گرانقدر تصانیف کے علاوہ شامل ہیں راقم کے مختصر کتابچے بھی، جن میں سے ایک یعنی اسلام کی نشاۃ ثانیہ، کا ذکر تو اوپر ہو چکا ہے۔ لیکن دوسرے یعنی مسلمانوں پر قرآن مجید کے حقوق، کا ذکر نہیں ہو پایا۔ حالانکہ اس کے ذکر کے بغیر یہ معنوں نامکمل رہ جائے گا۔ اس لئے کہ نہ صرف یہ کہ بحمد اللہ اس کے پانچ ایڈیشن اب تک شائع ہو چکے ہیں بلکہ اس کا ترجمہ انگریزی میں کیا پرو فیسر محمد ابرہیم مرحوم نے حد درجہ عقیدت و احترام کے جذبات کے ساتھ اور عربی میں کیا مولانا حبیب حسن المسلفی نے یہ کہہ کر کہ ”اس کو پڑھنے سے خود مجھ پر جو اثر ہوا اس سے میں نے سوچا کہ اگر کسی کتابچے سے ایک مولوی بھی متاثر ہو سکتا ہے تو عوام کے حق میں تو وہ لازماً ترقی ہو گا۔“

بِالْجَمَاعَةِ وَالسَّمْعِ وَالطَّاعَةِ وَالْهَجْرَةِ وَالْجِهَادِ فِي سَبِيلِ اللَّهِ
میں بیان شدہ مقاصد کے پیش نظر سفر کا آغاز کر چکا ہے اور اس راہ کے پہلے
اقدام یعنی تجدید ایمان، توبہ اور تجدید عہد کی دعوت زبانوں پر آنے اور کانوں
سے سنانے لگی ہے۔ یہ صحیح ہے کہ قافلہ بھی بہت ہی چھوٹا ہے اور اس کا قافلہ بھی
حد درجہ حقیر پر تقصیر۔ لیکن یہ اطمینان پوری طرح حاصل ہے کہ کرنے کا کام ہے یہی! اُئی صدائے جبریل تیرا مقام ہے یہی! اہل فراق کیلئے عیش و کام ہے یہی!

راقم کو جو ساتھی ملے ہیں وہ راقم کے لئے اللہ کا عطیہ ہیں۔ اور راقم تو قائل ہی اس
کا ہے کہ سچ ”ہر چہ ساقی مار بخت عین الطاف است! کو کبھی ان سے کسی کی سست
رقاری یا سہل انگاری سامنے آتی ہے تو راقم اپنے آپ سے کہتا ہے کہ
نومید نہ ہوں ان سے اے رہبرِ نہ زانہ کم کوش تو ہیں لیکن بے وق نہیں ہیں!

کامیاب رہا! کا یہ بڑا فضل ہے کہ جب کسی ساتھی سے کسی کمزوری
کا ظہور ہوتا ہے تو وہ یہ سمجھتا ہے کہ یہ لامحالہ اس کی اپنی ہی کسی کمزوری کا مظہر ہے۔
اور سب سے بڑھ کر اطمینان بخش بات یہ ہے کہ اس دعوت کا آغاز نہ کسی
مصنف کی تصانیف سے ہوا نہ کسی خطیب کے خطبات و تقاریر سے بلکہ بحمد اللہ
و در کس قرآن، سے ہوا۔ اور اب بھی اس کا دار و مدار اور مرکز و محور ہے اللہ
کی کتاب! — اور اللہ کی کتاب کی ترجمانی اور افہام و تفہیم میں بھی بفضلہ
آعالیٰ دعوتہ، کسی ایک لکیر کی فقری نہیں بلکہ ابوالکلام اور ابوالاعلیٰ کی دعوت
جہاد کا عنصر بھی شامل ہے اور فراہمی اور اصلاحی کے تفکر و تدبیر کا جوہر بھی،
اور شیخ الہند اور شیخ الاسلام کے احوال باطنی و نکات روحانی کی چاشنی بھی

ملے یہ بات اب تو یقیناً مولانا اصلاحی اور ان کے بعض شاگردوں کو بہت ناگوار
ہو گئی۔ لیکن غالباً مولانا بھولے نہ ہوں گے جناب و جید الدین خاں صاحب کی شہادت
جو انہوں نے راقم کے بعض دوس میں شمولیت کے بعد مولانا کے سامنے دی تھی کہ
راقم کے درس میں فکرِ فراہمی کے اثرات سموئے ہوئے ہیں اور اگر یہ یاد نہ ہو تو
بھی مولانا کے اپنے وہ الفاظ تو مطبوعہ موجود ہیں جو انہوں نے ”مسلمانوں پر قرآن مجید
کے حقوق“ پر تقریظ میں تحریر فرمائے تھے کہ — ”اللہ تعالیٰ ڈاکٹر صاحب کے فلم
میں برکت دے کہ وہ ایسی بہت سی چیزیں لکھنے کی توفیق پائیں۔ ہمارے بہت سی عزیز
(بقیہ حاشیہ اگلے صفحہ پر دیکھئے)

موجود ہے اور ڈاکٹر اقبال کے جذبہ ملی کی حرارت اور ان کی اور ڈاکٹر رفیع الدین کی علوم جدیدہ اور فکر جدید پر قرآن حکیم کی روشنی میں جرح و تنقید کی کڑوسی کمین بھی ! ————— یہی وجہ ہے کہ ناقدین نے تو یہ کہا کہ ”آپ کے درس کے بارے میں یہ بات بہر حال ماننی پڑتی ہے کہ اس سے ہر شخص کچھ نہ کچھ ضرور لے کر اٹھتا ہے“ اور احباب کا کہنا یہ ہے کہ اس میں حد درجہ ”جامعیت“ ہوتی ہے۔ اگر ان کا خیال کسی بھی درجے میں صحیح ہے اور جامعیت سے کوئی نقص راقم کو فی الواقع ملا ہے تو یہ سرسرافین سے امام الہند حضرت شاہ ولی اللہ دہلوی سے انس قلبی، مناسبت ذہنی اور کسی درجے میں نسبت روحانی کا۔ اور اگر ان کا خیال مطابق واقعہ نہیں تب بھی راقم رب العزت سے خواستگار ہے کہ وہ اس جامعیت کو الہامی سے قدر قلیل ہی سہی مگر کچھ نہ کچھ ضرور عطا فرما دے جس کا منظر اُمّ بھے بارہویں صدی ہجری میں امام الہند شاہ ولی اللہ دہلویؒ اور چودھویں صدی ہجری میں شیخ الہند محمود حسن دیوبندیؒ گویا بقول اقبال سے

”میں ہوں صدف تو تیرے ہاتھ سیرگر کی آبرو میں ہوں خنز تو تو مجھے گوہر شاہوار کر!“
اور ظاہر ہے کہ اللہ کی شان کریمی سے یہ بعید بھی نہیں۔
ع دوستاں چہ عجب گریہ نوازندہ گدرا !“



(بقیہ حاشیہ صفحہ گذشتہ)

امیدیں ان سے وابستہ ہیں، ”عجب اتفاق ہے کہ اسی کے لگ بھگ الفاظ مولانا سید سلیمان ندویؒ نے مولانا حمید الدین فراہیؒ کی وفات پر تعزیتی مضمون میں ان کے نلاتدہ کا ذکر کرتے ہوئے مولانا اصلاحی کے بارے میں لکھے تھے کہ ”... جن میں قابل ذکر مولوی امین احسن اصلاحی ہیں۔ ہماری آئندہ توقعات ان سے بہت کچھ وابستہ ہیں“

ملے یہ الفاظ میں مولانا اصلاحی کے شاگرد رشید جناب خالد مسعود صاحب کے اراد نسبتی ڈاکٹر انوار احمد گوبی کے جو راقم کے کرم فرماؤں، اور شدید ناقدوں میں سے ہیں۔